

# Bizim Aile

Nö:14-İyul-Avqust-2010-Qadın-Ailə Jurnalı

ŞÜKÜR ETMƏYİN ÖLÇÜLƏRİ

AZƏRBAYCAN ÇİNARLARI

RUZİ



VERİLƏN NEMƏTLƏRƏ  
NƏ QƏDƏR  
ŞÜKÜR EDƏ BİLİRİK?



# «BİZİM AİLƏ»DƏN

## BİZİM AİLƏ

Qadın- Ailə jurnalı  
Dövlət Reyester № 20929

Təsisçi:  
İpəkyolu MMC

Redaktor:  
Samirə Mahmudova

Məsul katib:  
Mədinə Əliyeva

Redaktor müavini:  
Qətibə Vaqifqızı  
Mətanət Kərimova

Redaksiya heyəti:  
Dr.Mehri Məmmədova  
Dr.Naila Süleymanova  
Dr.Sevinc Aslanova  
Dr.Mehriban Qasımovə  
Dr.Samirə Həsənova  
Zeynəb Nuri  
Meryem Demir  
Vüsalə Quliyeva  
Rəna Mirzəliyeva  
Aygün Məmmədzadə  
Mətanət Kərimova

Abunə və reklam işləri:  
Aynur Məmmədova

Dizayn: Bizim ailə

Ünvan: Bakı şəhəri, Cəfərov  
Qardaşları küçəsi. 16  
Tel: (+994 050) 369 65 23  
(+994 12) 502 07 55

Web:  
[www.bizimaile.az](http://www.bizimaile.az)  
e-mail:  
bizimaile@bizimaile.az  
bizimailedergisi@yahoo.com

## Əziz oxucu!

Hər jurnal yeni bir başlangıçdır. Bizlər hər dəfə yeni mövzular kəşf etmək və hər oxucu üçün yeni bir maraq oyanması üçün səy göstərməyə çalışırıq. Buna görə də, əziz oxucularımız, yayın isti günlərdə-İyul ayında yenə də birlikdəyik. Bu sayımızın əsas mövzusunu verilən nemətlərə şükür etməyə ayırdıq. Allah təala insanlara bol nemət vermişdir. İnsanın bu nemətləri göndərən Allah təalaya gücü çatdığı qədər şükür etməyi onun əsas vəzifələrindəndir. Nemətə şükür etməklə həm əldəki nemət yox olmaqdan uzaq olmuş olar, həm də yeni nemətlərin əldə olmasına səbəb olar. Hədisi şərifdə: (*Az və çox bir nemətə qovuşan, “Əlhamdulillah” deyərsə, Allah təala o kimsəyə bu nemətdən daha yaxşısını verər*) buyurulmuşdur. Şükür edəndən Allah təala razi olar. Bəzi insanlarımız şükür necə edilir belə bilmir. Buna görə də, əziz oxucularımız, bu sayımızı oxumağınızı tövsiyə edirik.

Bundan əlavə bu sayımızda möhtərəm Osman Nuri Topbaşın “Ruzi”, Mədinə Əliyevanın “Şükür etməyin ölçüləri”, Hatice Şahinin silsilə yazılarından olan “Azərbaycan çinarları-3”, Mətanət Kərimovanın “Çoxluqdakı tənhalıq”, Şefika Kaya Mericin “Yağın içəridə”, Sevinc Əfəndiyevanın “Rəcəb ayı və merac” yazılarını hər zamanki kimi sizlərə təqdim edirik. Bundan əlavə hər sayımızda olduğu kimi ləzzət dünyası, xanımlara faydalı məsləhətlər, uşaq dünyası rubrikamız sizlərin ürəyincə olar.

Yeni sayılarda və yeni başlangıclarla yenidən görüşmək ümidi ilə sizdən ayrılmırıq.

Əziz oxucularımız, “Üç aylarınız” mübarək olsun!

# İÇİNDƏKİLƏR



## ŞÜKÜR ETMƏYİN ÖLÇÜLƏRİ

3



## ƏVVƏLİ RƏHMƏT, ORTASI MƏĞFİRƏT, SONU CƏHƏNNƏMDƏN QURTULUŞ OLAN RAMAZAN

5



## RUZİ

22



## RƏCƏB AYI VƏ MERAC GECƏSİ

30

ŞÜKÜR ETMƏYİN ÖLÇÜLƏRİ <i>Mədinə ƏLİYEVƏ</i> .....	3
ƏVVƏLİ RƏHMƏT, ORTASI MƏĞFİRƏT, SONU CƏHƏNNƏMDƏN QURTULUŞ OLAN RAMAZAN <i>Samirə MAHMUDOVA</i> .....	5
NEMƏTİ VERƏNİ NƏ QƏDƏR GÖRÜRÜK? <i>Meryem DEMİR</i> .....	8
ŞÜKÜR ETMƏK BİR NEMƏTDİR <i>Aygün MƏMMƏDZADƏ</i> .....	10
YARADILANIN YARADANA BORCU <i>Vüsalə QULİYEVƏ</i> .....	12
XEYİR VƏ ŞƏRR <i>Dr. Nailə SÜLEYMANLI</i> .....	14
YANĞIN İÇƏRIDƏ <i>Şəfiqə Kaya MKRİÇ</i> .....	16
ÇOXLUQDAKİ TƏNHALIQ <i>Mətanət KƏRİMƏVOVA</i> .....	18
AZƏRBAYCAN ÇİNARLARI-3 <i>Hatice ŞAHİN</i> .....	20
RUZİ <i>Osman Nuri TOPBAŞ</i> .....	22
BAQAMOYO <i>Betül KARABACAK</i> .....	27
GƏNCƏ CÜMƏ MƏSCİDİ <i>Qəlibə VAŞİFQİZİ</i> .....	30
RƏCƏB AYI VƏ MERAC GECƏSİ <i>Sevinc VƏKİLOVA</i> .....	32
ƏZRƏİL ONUN SÖYLƏDİYİNDƏT DƏ GÖZƏLMİŞ <i>BİZDƏN SİZƏ</i> .....	34
KƏSKİN BRONXİT <i>Nərgiz MUSABƏYOVA</i> .....	36
LƏZZƏT DÜNYASI <i>Müyesser TAŞLIYAR</i> .....	38
MƏTBƏX MƏDƏNİYYƏTİ <i>Məryəm XƏLİLOVA</i> .....	40
AXMAQ QUŞUN BAŞINA GƏLƏNLƏR <i>Hicran NOVRUZOVA</i> .....	42
XƏBƏRLƏR.....	44

# ŞÜKÜR ETMƏYİN ÖLÇÜLƏRİ

**G**əlin gündəlik həyatımıza bir nəzər salıb və düşünək, bu gün Allah üçün nələr etdik, kimlərlə qarşılaşdıq, kimin qəlbini gırə bildik, kiminin də qəlbini qırdıq, təlafi edə bilməyəcək yaralar açdıq, kiminin duasını, kiminin bədduasını aldıq. Bunları heç düşündükmü?

Bizim dünyaya gəlməyimizə səbəb olan və bizi böyüdüb boy-a-başa çatdırıran ana-atamıza, tərbiyəmizi və təhsili mizi təmin edən müəllimlərimizə, həyatımızın bir hissəsində yer alan dostlarımıza, ən əsası da bizi yoxdan var edən və insanlığı ən şərəfli varlıq olaraq yaradan, həyatımızın hər səhifəsində və hər ehtiyac duyduğumuzda yanımızda olan Rəbbimizə nə qədər təşəkkür edə bilirik?

Bizə edilən hər cür yaxşılığa qarşı təşəkkür etməyi bilməliyik. Çünkü insana edilən təşəkkür, eyni zamanda Allaha şükürdür.

Bizlərə verilən saysız nemətlərin əhəmiyyətini onlardan məhrum qaldıqdan sonra daha yaxşı anlayırıq. Bir gözün, bir qulağın, bədənimizdəki hər hansı bir orqanın, bu günlərdə əs-kikliyini daha çox hiss etdiyimiz bir damla suyun, bir parça çörəyin və hər bir nəfəsin şükrynü, əlbəttə, yerinə yetirməliyik. Buna baxmayaraq, Allahın verdiyi nemətlərin əvəzini tam olaraq ödəməyə kimsənin gücü çatmaz. Vəziyyət belə ikən şükür etməmək nankorluğun ən böyüyü deyilmi? Bizə ən kiçik yaxşılıq edənə təşəkkür edərkən, bizlərə verilən bu qədər nemət üçün



Allaha şükürlə qarşılıq vermək boynumuzun borcu deyilmə?

Allah şükür etməyin bir ölçüsü vardırımı, deyə ağla bir sual gələ bilər. Əsas olan insanın bu mənəvi ruhda olmasıdır. Bundan əlavə, şükür etməyin bir neçə ölçüsü və şəkli vardır:

Birincisi və ən əsası, həyatımızın hər dəqiqəsində, gördüyüümüz hər işdə, yediyimiz hər tikədə, atlığımız hər addımda və aldığımız hər nəfəsdə Allahi xatırlamaq və heç bir zaman Ondan qafil qalmamaqdır.

İkincisi, Allahın Sevgili Peygəmbəri Hz. Məhəmməd (s.ə.s.): "Kim mənə inanarsa, şübhəsiz ki, Allaha şükür etmiş olar"- deyə buyurmuşdur. (**Tirmizi, Birr, 87**)

Üçüncüsü, Allahın verdiyi hər cür maddi-mənəvi nemətlərin qiymətini bilərək, onları israf etmədən istifadə edə bilmək, bundan başqa özündən savayı ehtiyacı olan insanlara da bu nemətlərdən faydalananması üçün kömək etmək. Hz. Məhəmməd (s.ə.s.): "Allahın verdiyi ruzilərə şükür edən insan, oruclu olub da nəfsinin arzu və istəklərinə səbir edən insan kimidir"-deyə buyurmuşdur. (**Əhməd bin Hənbəl**)

Dördüncüsü, Allahın verdiyi nemətlərin fərqiñə vararaq Ona təşəkkür etmək məqsədi ilə Allahi dillə zikr edib, qəlb ilə də bunu təsdiq etməklə olur. Hz. Məhəmməd (s.ə.s.) buyur-

muşdur ki: "Müsəlman davamlı zikir edən bir dil ilə Ona şükür edən bir qəlbə sahib olmalıdır". (**Tirmizi, Təfsir, Surə, 9/9.**) Bu səbəblə insan az-çox demədən əlindəki nemətin qiymətini bilməli, çox isə şükür etməlidir, az olduğunda əlindəkinə qənaət edib səbir etməlidir.

Beşincisi, Allahın haramlarından uzaq durmaq, Ona qulluqla qadağan etdiyi şeylərdən nəfsimizi qorumaq və halal qazanmaq üçün səy göstərməyimiz də edilən şükürlərdəndir. Qurani-Kərimdə belə buyurular: "**Artıq Allah-in sizə halal və təmiz olaraq verdiyi ruzilərdən yeyin. Əgər yalnız Ona ibadət edirsinizsə, Allahın nemətinə şükür edin**". (**Nəhl, 114**)

Altıncısı, Allahın nemətlərinə şükür edərkən bunun günahlarımıza bağışlanmasına və cənnətə girməyimizə vəsitə olacağına inanılmalıdır. Çünkü Hz. Məhəmməd (s.ə.s.) buyurmuşdur ki: "Allah şükür edənləri bağışlayar və əfv edər", (**Buxari, Əzan, 32; Müsakat, 9; Məzalim, 23, 28; Ədəb, 27**), "Allah şükür edənləri cənnətə qoyar". (**Buxari, Vudu, 33; Ebı Davud, Ədəb, 160; Əhməd b. Hənbəl, c. II, s. 521-522.**)

*Rəbbimiz insan olmanın qürur və şərfini daşımağı, nümunəvi bir insan olaraq təşəkkür edə bilərək yaşamağı, insanların sevgisini qazanmağı, xüsusilə də, Allahın rızasını qazanmağı hər birimizə nəsib etsin. Amin!*

***Allahın verdiyi hər cür maddi-mənəvi nemətlərin qiymətini bilərək, onları israf etmədən istifadə edə bilmək, bundan başqa özündən savayı ehtiyacı olan insanlara da bu nemətlərdən faydalananması üçün kömək etmək.***

# Əvvəli rəhmət, ortası məğfirət, sonu cəhənnəmdən qurtuluş olan RAMAZAN



**H**əvəslə, səbirsizliklə gözlədiyimiz ay gəlir. Aylar içində elə bir ay ki, səma qapıları insanların üzlərinə və dualarına açıq. Elə bir ay ki, insanların rəhbərəninə qarşı olan sevgilərini və sədaqətlərini göstərdiyi bir mübarek ay. Elə bir ay ki, müqəddəs kitabımızın nazil olduğu bir ay.

Ramazan ayı Allahın bəndələrinə bəxş etdiyi ilahi lütfdür. Günahlarına tövbə etmək istəyən kim, bağışlanma dileyən kim, savablarının artmasını istəyən kim. Hər kəs bu qısa vaxtin bərəkətindən dünya və axırət istəyi haqqını istifadə etmək istəyir. Peyğəmbərimiz (s.ə.s.) bu ayın fəziləti

barədə belə buyurmuşdur:

*“Adəm övladının hər əməli qatlanır. Yaxşı əməlləri ən az on misli ilə yazılır. Bu yeddi yüzə qədər çıxar. Allah Təala buyurur ki: Oruc buna aid deyil. O sırf mənim rizam üçündür. Onun mükafatını mən özüm verəcəyəm”.* ( Buxari, Savm, 9; Müslim, Siyam, 163)

Ramazan ayının bərəkət və rəhməti ilə səma qapıları açılır, şeytanlar möminlərin imanı ilə təqva zəncirinə vurulur, insanların Allaha ibadətdə şövqləri artır. Bu ayda edilən ibadətlər digər aylarda edilənlərdən daha çox savab görür. İnsanlar ildə bir dəfə də olsa ibadətlərinin bol savab görüdüyü mənəvi atmosferi doyunca yaşayırlar. İlahi rəhmətin dolu-dolu yaşandığı bu mübarek günlər hələ imkansızlar üçün ayrı bir sevinc mənbəyi olur. İmkanlılar əcrlərinin artması üçün Allah yolunda infaq etdiklərini kasiblərlə bölüşür. Neçə-neçə ailələr, övladları tərəfindən atılmışlar, valideynləri tərəfindən tərk edilmişlərin üzü sevinc görür. Ramazanın ayının insanlara bəxş etdiyi sevgi və fərəhi anlatmaqla bitməz, ancaq yaşamaqla hiss edilə və duyula bilər.

Peyğəmbərimiz (s.ə.s.) Ramazan ayı yaxınlaşanda daha çox diqqət edər, sədəqə və ibadətə düşkünlüyü artar, hər kəsi də buna təşviq edərdi. Ra-

mazan ayını son on gününü isə itiqafa (təkliyə) çəkilər, dua, ibadət və Quran tilavəti ilə keçirərdi.

Ramazan ayının bir başqa xüsusiyəti də elm, əxlaq və insanların davranış normalarını tənzimləyən Quranı-Kərimin bu ayda enməsidir. Bu ayda min aydan xeyirli olan Qədr gecəsinin fəzilətini Allah Təala belə bildirmişdir:

**-“Həqiqətən, Biz onu (Quranı) Qədr gecəsi (lövhi-məhfuzdan dünya səməsına) nazil etdik! (Ya Peyğəmbər!) Sən bilirsən, (haradan bilirsən) ki, Qədr gecəsi nədir?! Qədr gecəsi (savab cəhətdən) min aydan daha xeyirlidir! O gecə mələklər və ruh (Cəbrayıl) Rəbbinin izni ilə(həmin gündən gələn ilin Qədr gecəsinədək dünyada baş verəcək) hər bir işdən dolayı (Allahın dərgahından əmrlər alaraq) yerə enərlər. O gecə dan yeri sökülənə kimi (büsbütün) salamatlıqdır! (əmin-amanlıqdır) (Qədr, 97-1-5)”.**

“Ramazan ayının başlangıcı rəhmət, ortası məğfirət, sonu isə cəhənnəm əzabından qorunmadır”, - deyə Rəsulullah (s.ə.s.) bildirmiştir. Bu ayı o biri aylar kimi zənn edən, heç bir ibadət etməyən böyük bir xeyirdən məhrum olar. Bu ay hörmətinə Allah-Təala günahkar bənbəsini ixlasına görə bağışlayar, dualarını qəbul edər, neçə böyük xeyirləri ona nəsib edər, neçə-neçə bəla-

ları ondan uzaq edər. Bundan başqa bu ayı orucla keçirənlər sadəcə maddi deyil, mənəvi yönən də bəzi qaydalar-dan imtana etməlidirlər. Sadəcə mədənin yeməkdən imtina etməsi deyil, eyni zamanda dilin günahlara yönəlib qeybət etməməsi, qulağın qeybətə ortaq olmaması əlin və xülasə bədənin bütün üzvlərinin orucu hali ilə tutması lazımdır. Əks təqdirdə o oruc qiyamət günü sahibinə şəfaət deyil, müsibət gətirər. Belə ki, Allah Rəsulu orucunu ixlasdan uzaq keçirənlərin əli boş qala-cağını bir hədisində belə açıqlamışdır: “Necə oruc tutanlar vardır ki, onlara orucdan ancaq acliq və susuzluq qalar. Necə gecələr namaz qılanlar var ki, onlara da geriyə yalnız yuxusuzluq qalar”. (İbn Məcə, Siyam, 21) Ramazan ayını yaşadığı halda onu digər aylar kimi görən, ilahi rəhmət və bərəkət-dən istifadə etməyənləri Peyğəmbər (s.ə.s.) qınamış, bu ayın fəzilətindən uzaq duranları ağır dillə günahlandırılmışdır:

Bir gün Peyğəmbər (s.ə.s.) söhbət üçün məsciddə əshabını topladı. Mimbərin birinci pilləsinə qalxıb: “Ramazan ayına ətəb Allahdan bağışlanma diləməyənin burnu yerdə sürtülsün,” - dedi. İkinci pilləyə çıxaraq “Yaşlandığı vaxt ata-anasından biri və ya hər ikisinə baxmayanın burnu yerdə sürtülsün,” - dedi. Üçüncü pilləyə çıxaraq: “Adım yanında çəkildiyi halda, mənə salavat ga-

**Ramazan ayı Allahın bəndələrinə bəxş etdiyi ilahi lütfdür. Günahlarına tövbə etmək istəyən kim, bağışlanma diləyən kim, savablarının artmasını istəyən kim. Hər kəs bu qısa vaxtin bərəkətindən dünya və axırət istəyi haqqını istifadə etmək istəyir.**

*tirməyənin burnu yerdə sürtülsün,*" - dedi. ( **Hakim**, IV, 170/256; **Tirmizi**, **Deavat**, 100 /3545)

Rəsulullah (s.ə.s.) bu ayın fəzilətini Şaban ayının son günü çıxdığı uzun bir xütbəsində belə buyurmuşdur:

*"Böyük və mübarək ayın kölgəsi üzərinizə düşdü. Bu, içində min aydan da-ha xeyirli olan Qədr gecəsinin olduğu aydır.*

*Bu ay, Allah-Təalanın gündüzlərində orucu fərz, gecələrində təravih namazını müstəhəb gördiyü bir aydır.*

*Bu ayda kim bir savab işlərsə başqa zamanlarda bir fərzi yerinə yetirən kim-sə kimi savab qazanar. Bir fərzi yerinə yetirən isə yetmiş fərzi yerinə yetirmiş kimi savab qazanar.*

*Bu ay səbir ayıdır. Səbrin qarşılığı isə cənnətdir".*

*"Ey müsləmanlar!*

*Bu ay ehsan, yardım və bərabərlik ayıdır.*

*Bu ay mömin qulların ruzilərinin artlığı bir aydır.*

*Kim bir oruclunu iftar etdirirsə, bu, onun günahlarının bağışlanması və cəhənnəmdən qurtulmasına səbəb olar. İftar etdirdiyi müsləmanın aldığı savabdan bir şey əksilmədən onun qazandığı qədər də ayrıca savab qazanar".*

*Əshab:*

*"Bizim hamımız bir oruclunu iftar etdirəcək imkana sahib deyilik, ey*

*Allahın Rəsulu!" - dedilər. Bu cavabdan sonra Rəsulullah (s.ə.s.):*

*"Allah-Təala bu savabı bir xurma və ya bir udum su və ya süd ilə iftar etdirənə verər," - deyib xütbəsinə davam etdi:*

*"Bu ay əvvəli rəhmət, ortası məğfirət (bağışlanma), sonu cəhənnəmdən qurtuluş olan bir aydır. Kim bu ayda əmri altındakıların yükünü yüngülləşdirərsə, Allah onu bağışlar və cəhənnəmdən azad edər.*

*Bu ayda dörd şeyi çox edin. Bunlardan ikisi ilə Rəbbinizi məmənun edərsiniz; ikisindən uzaq qala bilməzsınız. Rəbbinizi məmənun edən iki şey: "Lə iləhə illəllah" - deyərək, Allahın birliyinə şəhadət etməniz və bağışlanma diləmənizdir. Uzaq qala bilmədiyiniz o bir iki şeyə gəlincə, onlar da Allahdan cənnəti istəyib cəhənnəmdən qurtulmayı diləmənizdir.*

*Kim bir oruclunu doyurarsa, Allah ona qiyamət günü mənim hovuzumdan su içirəcək, o da cənnətə girinə qədər bir daha susuzluq çəkməyəcəkdir." (İbn Hüzeymə, Səhih,III,191-192.)*

Allah Rəsulu Ramazani-Şərifin möminlərin fərdi həyatına və axırət üçün onlara qazandıracağı nəticələri açıqlamışdır. Çünkü hər müsləman çatdığı Ramazan ayından mütləq özü üçün bir şey gözləyəcək. Bu gözləmələr də, əlbəttə ki, onun dünya həyatı ilə əlaqəli olduğu qədər, bəlkə, daha da çox axırət həyatına aid olacaqdır. Çünkü mömin üçün həqiqi həyat axırət həyatıdır.



# NEMƏTİ VERƏNİ NƏ QƏDƏR GÖRÜRÜK?



**X**alıqi Azimüşan məxluqunu bir parça ətdən yaratmış olduğunu halda bizləri sonsuz nemətlərlə bəzəmiş, İslamlı şərəfləndirmiş, yaxşı və pisi ayırd etmək üçün Kəlamullahı endirmiş, Həbibinə ümmət etmişdir. Onun verdiyi gözlə görür, qulaqla eşidirik. Bizə danışma imkanı vermiş, ürək vermiş, həyatımızı davam etdirməyimiz üçün nəfəsimizi lütf etmişdir. Allah-Təala kainatdakı hər məxluqa ayrı süfrə açmaqdadır. Quşun yediyini ilan yeməz, ilanın yediyini dəvə yeməz, dəvənin yediyini qarışqa, qarışqanın yediyini timsah yeməz. Yaxşı, bəs bütün süfrələri kimə açmışdır?

"Mən ona surət verib ruhumdan üfürdüyüm zaman siz ona (ibadət yox, təzim məqsədilə) səcdə edin!" (Hicr, 29) xitabına məzher olan quluna açmaqda... İnsanları çətinlikdən qurtaran, duaları qəbul edən Odur. Elə bir Rəzzaq ki, qullarının ruzilərini günahlarından ötəri kəsməz. Əfvi və mərhəməti o qədər boldur ki, günah işləyənin günahlarını tövbə etmələri vəsiləsiylə ilə bağışlayar..

Allah-Təala Qurani-Kərimdə belə buyurur:

**"Şübhəsiz ki, Allah insanlara lütf-kardır. Lakin insanların çoxu (Onun lütfünə) şükür etməz!" buyurur.** (Mumin, 61)

Bizə bir stəkan su verənə təşəkkür edib, minnətdarlığımızı bildiririk. O halda bizə bu qədər lütfkarlıq edən və ikram bəxş edən Rəbbimizə necə şükür etməliyik?

Allah-Təala nemətlərə şükür edib nankorluq etməməyimizi istəməkdədir, şükür etdiyimiz zaman nemətini artıracağını müjdələməkdədir. Qurani-Kərimdə: "**Əgər mənə şükür etsəniz, sizə (olan nemətimi) artıracağam. Yox əgər nankorluq etsəniz, (unutmayın ki) Mənim əzabım, həqiqətən, şiddətlidir**", - buyurur. (İbrahim, 7)

Şükür, neməti deyil, neməti verəni görməkdir. Neməti verəni bilib lazıminca əməl etməkdir. Bu əməl, qal,

hal və feil (hərəkət) ilə olar.

Qali şükür: Dil ilə edilən şükürdür. Bütün nemətlərin Allahi-Təalaya aid olduğunu düşünüb etiraf etməkdir.

Rəsulullah (s.ə.s.) belə buyurmuşdur: "Allah Təalanın nemət və lütfkarlığını dilə gətirmək şükürdür." (Münavi)

Hali şükür: (qəlb ilə edilən şükürdür.) Allahi-Təalanı canından, ikram etdiyi hər şeydən çox sevməkdir. Hər şeyi Onun yaratdığını və Onun verdiyini bilməkdir. Ən etibarlı, həqiqi dostun Allah-Təala olduğunu bilib təfəkkür etməkdir. Qulun şükürü ifadədə aciz olduğunu, nə etsə etsin şükür edilə bilməyəcəyini ürəkdən söyləməsidir. Şükürün ən yüksək şəklidir. Bu şükürdə könül elə dolar, elə yanar ki, göz yaşları belə yetərli olmaz.

Bir hədisi-şərifdə buyurulduğuna görə Davud (ə.s.) Allahi-Təalanın nemətləri-nə şükür etməkdə çox irəliləmişdi. Bir dəfə "Ya Rəbbi! Mən sənə haqqıyla necə şükür edə bilərəm? Sənin köməyin olmadıqca şükür etməyə də gücüm çatmaz!" - demişdi. Allahi-Təala "Ey Davud! Sənə gələn hər nemətin məndən olduğunu bilirsən deyilmə?", - deyə soruşdu. "Bəli ya Rəbbi, bilirəm", - dediyində Allahi Təala "Mən bunu sənin tərəfindən şükür olaraq qəbul etdim", - buyurdu. (**Əhməd min Hənbəl**)

Feili şükür: Allahi-Təalanın lütf etdiyi nemətlərin hamisini Onun razı olacağı, şəkildə istifadə etməkdir. Bədən ilə edilən şükürdür.

Bir hekaydə belə nəql olunur: Hökm-dar bir adamı həbs etdi, o adamın yoldaşı ona: "Allaha şükür etsin", - deyə xə-

bər göndərdi. Adam döyüldü yenə yoldaşı ona: "Allaha şükür etsin", - deyə xəbər göndərdi. Bir atəşpərəst də onun yanına həbs edildi. Atəşpərəstin ayağına zəncir vuruldu. Bu zəncirin bir ucu da bu adamın ayağına bağlandı. Atəş-pərəst ishaldan narahatlıq çəkirdi. Hər tualetə gedışində bu da gedir, o, işini bitirənə qədər başında gözləyirdi. Yoldaşı yenə ona: "Allah'a şükür etsin" deyə xəbər göndərdi. Həbs edilən adam yoldaşına: "Nə zamana qədər Allaha şükür edəcəyəm, bundan daha böyük bir bəla ola bilərmi?", - dedi. Yoldaşı ona: "Atəş-pərəstin ayağına bağlanan zəncirin bir ucunun sənin ayağına bağlandığı kimi onun belində olan zünnar (küfür əlaməti) sənin belinə bağ-lansayıdı halin necə olardı? Bundan ötrü Allaha şükür et", - deyə xəbər göndərdi.

Buna bənzər izah edilən başqa bir hadisə də isə: Bir nəfər Səhl bin Abdullahın yanına girib ona: "Evi-

mə oğru girdi əşyalarımı götürüb apardı", - dedi. Bunun üzərinə Səhl ona: "Allah'a şükür et, əgər şeytan ürəyinə gi-rib imanını əlindən alarsa nə edərdin?", - dedi. Bunlar mənəvi şükür etməyimiz lazımlı olan amillərdir. Maddi olaraq sahib olduqlarımız saymaqla bitməz: gözümüz, qulağımız, mədəmiz, böy-reyimiz... Hamısı Allahi-Təalanın lütf etdiyi nemətlərdir.

**Bizim borcumuz Allahi-Təalanın lütf etdiyi nemətlərlə birlikdə Yaradanın qarşısında qulluq vəzifəmizi gözəl ifa edə bilməkdir. Allah hər birimizə yardım etsin.**

**Amin!**

# ŞÜKÜR ETMƏK BİR NEMƏTDİR

**Y**aşadığımız kainat içindəki bütün nemətləriylə Uca Yaradan tərəfindən bizə bəxş edilmişdir. Həyatımız boyu baxdığımız hər bir guşədə qarşımıza çıxan hər şey ən xirdalıqlarına qədər Onun bizə olan sonsuz mərhəmətindən xəbər verir. Allah-Təala müqəddəs kitabımızda öz nemətlərindən bəhs edərək hər birinin insana lütf edilmiş çox qiymətli varlıqlar olduğunu xəbər verir. Üstəlik sahib olduğumuz bu nemətlər o qədər çoxdur ki, Uca Yaradan onlar barədə: “**Allahın sizə olan nemətlərini saymağa çalışsanız, onları sayıb qurtara bilməzsiniz,**

**niz.**” -buyurur. Sadəcə sahib olduğu muz göz, qulaq kimi orqanlarımızın mahiyyəti haqda düşünəcək olsaq, ilahi qüdrətin böyüklüyünü, bizə olan mərhəmətini anlamaq üçün kifayət edər. O göz ki, əvəzində dünyanın bütün varını versələr dəyişmərik. Bir ərəb şairin dediyi kimi “*Gözlərini oyub yerinə qızıl qoysam görə bilərsənmə?*” Bəs hər gün istifadə etdiyimiz, dəyərinin fərqinə varmadan içdiyimiz adı suyun hansı ilahi rəhmətdən bizə bəxş edildiyini qavraya bilirikmi? Bu ayə necə də mənalıdır: “De: “**Bir söyləyin görək, əgər suyunuz çəkilib (yerin dibinə) get-**



*Kiçik bir yaxşılıq edən insana təşəkkürü borc bilən bizlər nədənsə bütün nemətləri bəxş edənə şükür etməkdə tənbəllik edirik. Əslində isə edəcəyimiz şükür özümüz üçün daha faydalı və vacibdir. Çünkü şükür nemətin artmasına, bərəkətlənməsinə səbəb və bəndənin Allah qatında ucalmasına vasitədir.*

sə, (Allahdan başqa) kim sizə axar su gətirə bilər?!” (əl-Mülk, 30)

Həmçinin yaşadığımız dünyada Allahın lütf'ləriylə əhatələndiyimizi göstərən aşağıdakı ayələr də öz növbəsində insanı ilahi qüdrət qarşısında səcdə etməyə sövq edir:

“Bəs əkdiyiniz (toxuma) nə deyirsiniz? Onu bitirən sizsiniz, yoxsa Biz?! Əgər Biz istəsəydik, onu bir saman çöpünə döndərər, siz də mat-məəttəl qalıb: “Biz ziyana uğramış, bəlkə, (hələ ruzidən də) məhrum olmuş kimsələrik!” (deyərdiniz). Bəs içdiyiniz suya nə deyirsiniz? Onu buluddan endirən sizsiniz, yoxsa Biz?! Əgər istəsəydik, onu acı (bir su) edərdik. Elə isə niyə (Allahın nemətlərinə) şükür etmirsiniz?” (əl-Vaqiə, 63-70)

İnsan övladına bəxş edilmiş bu qədər nemətin qarşılığında isə bizdən istənən yeganə şey şükürdür. Kiçik bir yaxşılıq edən insana təşəkkürü borc bilən bizlər nədənsə bütün nemətləri bəxş edənə şükür etməkdə tənbəllik edirik. Əslində isə edəcəyimiz şükür özümüz üçün daha faydalı və vacibdir. Çünkü şükür nemətin artmasına, bərəkətlənməsinə səbəb və bəndənin Allah qatında ucalmasına vasitədir. Qurani-Kərimdə Allah-Təala belə buyurur:

“Əgər (Mənə) şükür etsəniz, sizə (olan nemətimi) artıracağam. Yox, əgər nankorluq etsəniz, (unutmayıñ ki) Mənim əzabım, həqiqətən şiddətlidir!” (İbrahim, 7)

Təəssüf ki, həqiqi mənada şükür edə biləcək insan çox azdır. Ümumiyyətlə isə insanın sahib olduğu nemətlərə layiqincə şükür etməsi imkansız bir işdir. Ömrü boyu ibadət edən bir insanın işlədiyi əməllərin yalnız onun bir gözünün qarşılığını verə biləcək dərəcədə olmasını qeyd edən hədislər məsələnin nə qədər mühüm olduğundan xəbər verir. İnsanların əşrəfi, Peyğəmbərlərin sərvəri olan Həzrət Məhəmməd (s.ə.s) ən çox ibadət və şükür edəniz olmasına baxmayaraq dəfələrlə dua və yalvarışlarında Uca Yaradana layiqincə şükür edə bilmədiyini dilə gətirmiş və Allahdan bağışlanma istəmişdir. Gəlin özümüzə nəzər salaq. Bəs biz nə qədər şükür edirik? Yoxsa hər dəfə yeməkdən sonra dilucu “əlhəmdulillah” deməklə Yaradımıza olan şükür borcumuzdan xilas olduğumuzu düşünürük? Elə isə gəlin, sahib olduqlarımıza əlimizdən gəldiyi qədər şükür etməyə cəhd edək. Çünkü şükür edə bilmək özü bir nemətdir.

# YARADILANIN YARADANA BORCU

**S**ükür yaradılanın Yaradana verdiyi nemətlər qarşılığında bir minntədarlıq, təşəkkür, verilən gözəlliklər əvəzində verdiyi borcudur. Şükür edən insan Allahın təşəkkür edərək öz razılıq ifadəsini əks etdirmiş olar və Rəbbi də bu razılıqdan məmnu olar.

Sevincli, ümidli olmaq, Allahdan ümidi kəsməmək də bir şükürdür. Üzüntülü və şad günlərdə Rəbbindən gələn hər sıxıntıya və rahatlığa razı olub təslim olmaq, qədərinə baş əymək də şükür etməkdir. Şükür etmek nankorluq etməməkdir.

Nemətin verilməsinin, əksilməsinin xeyrə əlamət olduğunu anlayıb, üşyan etməmək insanı Allah qatında yüksəldər, şükür etmək, gözəlliklərdən məm-

nun qalmaq bu fani dünyada ruhi, fiziki cəhətdən yorulan, sarsılan insana psixoloji olaraq əminlik, rahatlıq verər.

Nemətlərə qane olmaq da Allaha şükür etməkdir. “**Ey iman gətirənlər! Sizə verdiyiniz ruzilərin (təmiz və) halalından yeyin! Əgər Allaha ibadət edirsinizsə, (bu nemətlərə görə) Ona şükür edin!**” (Əl-Bəqara, 172).

Allahı dillə zikr etmək, Quran oxumaq, üzərində düşünmək şükürdür. “**Bələ olduqda siz (itaətlə) Məni xatırlayın ki, Mən də sizi yada salım! Mənə şükür edin, Məni danmayın!**” (Əl-Bəqara, 152).

Süleyman Peyğəmbər (ə.s.) Allahı tənimağa və ona tabe olmağa dəvət edərkən Səbə adlanan ölkənin kraliçasının taxtını öz hüzurunda gördükdə bunun Rəbbi tərəfindən ona olan bir lütfü olduğunu dərk edir. Allah tərəfindən bəxş olunan hər hansı bir neməti lütfi kimi qəbul etmək də şükürdür. İnsan Allah Təalanın şükür və ya nankorluq edəcəyini sınamaq üçün ona nemət verdiyini anlamalı, şükür edənin yalnız öz dünya və axırətini qazanacağını bilməlidir. Nankorluq edən, nemətləri tənimayan, təhqiqredici insan isə Allahın nə qədər zəngin olduğunu, bütün aləmdəki nemətlərə yalnız onun sahib olduğunu və onların nankorluq etmələrinə rəğmən yenə Kərim, Səxavətli olduğunu unudurlar. (Ən-Nəml, 40). Naşükürlük yalnız nemətə qarşı olmur, insanların Allahı unudub, ondan başqasına ibadət etmək, ruzini başqasından diləmək də naşükürlükdür.

Neməti Allah qatında axtarmaq, on-



dan gözləmək, ona şükür etmək və ona qulluq etməkdir. Çünkü biz insanlar hesab vermək üçün Allahın hüzuruna mütləq döndürülcəyik. Şükür iman etməkdir, yaradılanlar üzərində təfəkkür, onların yaradılış səbəbini düşünmək, necə yaradıldığını düşünmək Allaha həmd etməkdir.

Allah Təala insanların ibrət almaları üçün onların diqqətini ibrətli hadisələrə yönəldir. Dənizin üzərində əsən küləkləri dayandıran Allah Təala şükürü, səbri eyni anda xatırladır. Çox şükür edən və çox səbir edənin həyatdan ibrət alacağını bildirir.

İnsanların şükür edən bir qul olmaları üçün dua etmələri, Allahdan ilham istəmələri çox vacibdir. Bu, Əhqaf surəsində bu cür bəyan olunur: “Mənə və ana-atama verdiyin nəmətlərə şükür etməyimi, Sənin razı olacağın saleh əməl işləməyimi mənə ilham et”. Şükür edən insanı Allah hər zaman mükafatlandırır. Onları düşdükleri çətinliklərdən xilas edir. “Əgər siz şükür etsəniz və iman gətirsəniz, Allah sizə nə üçün əzab versin ki? Allah şükürə qiymət verəndir”.(Nisa, 147).

Ən çox şükür edən insan nümunəsini də Hz. Peyğəmbər (s.a.s.)in timsalında görürürük. Hz. Aişə (r.a.) validəmizin gecə səhərə qədər ibadət edərək ayaqları şışən Peyğəmbərimizə: “Ya Peyğəmbər, bütün keçmiş və gələcək günahlardan bağışlandığın və qorunduğu halda, bu qədər özünü niyə yorursan?” sualı qarşısında, Hz. Peyğəmbər (s.a.s.): “Mən daha çox şükr edən qul olmayıram!” buyurur. (Buxari, Təhəccüd, 6). Hədisdən də göründüyü kimi, deməli, şükürün haqqı namaz kimi məsuliyyəti ağır olan bir ibadət zamanı daha layiqincə verilir.

Bütün bunlar, çevrəmizdə bizə ibrət

*Həyatın hər anında  
şükür etmək insanın  
Allah qatında dəyərini  
artırar. Həqiqətən,  
insanlar azacıq da  
olsa ətraflarında olan  
zəngiliklərə, verilən  
nemətlərə ibrətlə  
baxarsa nə qədər az  
şükür etdiklərinin  
fərqinə vararlar.*

olan hadisələr bizlərə hər vaxt, hər yerdə, hər məqamda şükür etməyi, bizə əta olunan gözəlliklər nəyi təlqin edir bizlərə? Həyatımızda bizə kiçik bir yaxşılıq edənə həmişə minnətdarlıq hissi duyuruq. Elə isə bu qədər gözəlliyi, bu qədər zənginliyi, ən böyük nemət olan həyatı, sevdiyimiz ailəmizi, dostlarımızı, təbiəti, yaşamağımız üçün lazımlı olan hər şeyi bizə bəxş edən Allah şükür etmək, ona minnətdarlığımızı bildirmək, onsuz da verdiklərinin borcundan çıxa bilməyəcəyimizi bilsək də, həmişə içimizdə şükür duyusuya yashamaq çoxmu çətindir?

Həyatın hər anında şükür etmək insanın Allah qatında dəyərini artır. Həqiqətən, insanlar azacıq da olsa ətraflarında olan zəngiliklərə, verilən nemətlərə ibrətlə baxarsa nə qədər az şükür etdiklərinin fərqinə vararlar. “(Ya Peyğəmbər!) De: “Sizi yoxdan yaradan, sizə qulaq, göz və qəlb verən Odur. (Allahım nemətlərinə) nə az şükür edirsiniz!” (Əl-Mülk, 23)

**Şükür etmək ilahi borcumuzdur.  
Borclarımızı sabaha saxlamayaq.**

# XEYİR VƏ ŞƏRR

**X**eyir və şər bir-birinin yaranmasını hazırlayan iki fərqli gücün çəkişməsidir. Onların hər ikisini dünya səhnəsinə çıxaran insandır. Yer üzündə həyatın bütün nemətləri ilə mənfəətsiz təmas quraraq, bunları ona verən Rəbbinə şükür vəsiləsi kimi insan bəşəri vəzifəsi olan əməllərini ancaq xeyrə yönəldərək yaşamalıdır. Lakin dünya tarixinin əsas səbəbkəri və iştirakçısı olan insan xeyrlə bərabər həmçinin şərin yazılıdığı səhifələrdə də vardır.

İnsan yer üzündə məskən salan zaman dan bəri yaşadığı cəmiyyətdən öz təbiətinə uyğun olaraq dəyərləri və haqları tələb etmişdir. Müxtəlif dövlətlər tərəfindən qəbul edilmiş rəsmi sənədlərdə hər bir şəxsin fikir, düşünmə, vicdan və din azadlığına haqqı vardır. Bu dörd ünsür insan şüurunun məhsuludur. Çünku, şüur fikir və düşüncəni yaradan anlayış ilə birlikdə id-

rak, vicdan və dini mənimsəmədir. Xeyri və şəri törədən insanoğlunu yer üzündəki digər canlılarından fərqləndirən və ancaq ona məxsus olan südür.

İnsan şüurunun ən muhum ünsürü vicdandır. Vicdan insanın içindəki yaxşını pisdən ayıran, yaxlılıq etməkdən ləzzət alan, pislikdən ələm alan (kədərli olan) mənəvi hisdir. Vicdan insanın iradə, ağıl və hissi ilə yer üzündə təzahür edir. İradə ilə əməl, ağılı ilə bilik, hiss ilə məhəbbət yaranır. İnsan kainat və kainatdakı digər varlıqlardan sonra yaradılandan və iradəyə sahib varlıqdır. İradə insanın həm cəmiyyətdə, həm də qanunlar qarşısında azadlığı deməkdir. İnsanoğlu hər hansı bir şeyi istəyərək və ya istəməyərək edib- etməməsi onun iradəsinə bağlıdır. İradəyə sahib olmayan bir insanın işlərinin əlaqə qiyməti yoxdur, onlar üçün cəza və ya mükafatdan söz edilə bilməz. Yəni insanlar dünya həyatlarında xeyir və ya şərə öz iradələrinə görə üstünlük verə bilirlər. İnsanın cəza və ya mükafat qazanmasının əsas ölçüsü də budur. Demək, xeyir və şərin meydana gəlməsi təbii olaraq, insanın öz iradəsi ilə üstünlük verdiyi hərəkətdən asılıdır. Allahın insana verdiyi iradə gücü ilə insan iki yoldan birini seçə bilər: xeyir yolu olan iman, şərin yolu olan küfür. İnsanın Allah qatındakı mövqeyi bu iki yoldan birinin seçilməsi ilə ortaya çıxır.

Ağlı olmayan iradəsi ilə şərə üstünlük versə də cəzaya səbəb olan cavab-dehliklərdən azaddır. Heç bir dini əmr ağlı olmayan insanlara yönəlməmişdir və demək, xeyrin və ya şərin törədil-



məsində insanoğlu iradə ilə bərabər ağılı və mühakiməsi ilə qərar verir. İnsanı imansızlıqdan qurtararaq elmə, əxlaqa, bir sözlə isə şəxsiyyətinə qo-vuşturan hisslə iradə ancaq xeyrin tərəfdarı olur. Hissi ağla hasil etmədik-də isə, onda vicdanı bilməyən bir hiss yaranır. Bu isə öz növbəsində şərə gedən bütün yolları insanoğlunun üzünə açır. Zəhməti çox, faydası isə az olan kin, həssəd (paxılıq), ədavət kimi şərə mənsub hərəkətlər bu hissin təsiri ilə meydana çıxır. Belə hərəkətlər isə dün-yəvi sərvət və mərtəbələri qazanmaq üçün fərdi bir mühütdən başlayaraq, bütöv bir cəmiyyəti də bürüyə bilir. Ən çox qədəri tənqid edənlərdə yaranan bu hiss, onları şərin ən cazibədar qüvvəsi sayılan dünyanın familiyinə bağlanaraq, Allahın rəhmətindən məhrum edir.

Xeyir olan fəaliyyətlərdə əsas məq-səd dinin əmrlərinə görə maddi və mənəvi ehtiyacı olan hərkəsə yardım etməkdir. Demək, xeyir Allahın razı ola biləcəyi yaxşılıqlardır. İnanc çərçivəsində xeyrin mükafatını fərqli dinlərdə insanların ya bu dünyada və ya axirətdə alacaqları bildirilir. (**Qurani-Kərim, 55/60, Matta5/3**)

Şər isə xeyrə müxalif olaraq, dinin əmrlərinə deyil, öz nəfsinə itaət edə-rək daima özünə haqq qazandırır, baş-qasının ruh və bədəninə zülm edir. Bu isə əlbətdə ki, ən çox kainatda yaradıcı və düzənləyəci bir Tanrıının varlığını qəbul etməyən, dinin tələblərini rədd edən insanlara məxsus olan bir haldır. Şərin açıq-aydın təmsililəri iman gə-tirməyənlərdir. Belə insanlar dünya həyatının müxtəlif sahələrində çalışa bilirlər. Onlar istər elm və incəsənətdə, istər iqtisadiyyatda, tibdə, istərsə də si-yasətdə yer tuta bilirlər.

İnsanın digər insanlar və ya cəmiy-yətlər qarşısında bir sıra maddi və mə-

**Xeyir olan  
fəaliyyətlərdə əsas məq-səd dinin əmrlərinə görə  
maddi və mənəvi  
ehtiyacı olan hərkəsə  
yardım etməkdir.**

nəvi haqlar əldə edə bilməsi və bu haqqları istifadə edə bilməsi üçün sosial azadlığı və həyatı vardır. Bu sosial həyatda hər bir insan əxlaqlı olmaq məcburiyyətindədir. Lakin inam olma-dığa isə insan həyatda başına gələ bilən min cür bəla və müsibətdə əxlaqlı qal-ması üçün mühüm olan səbir, şükür, tə-vəkkül edə biləcək ruhi qüvvədən məhrum olur. Çünkü, müsibət və bələ-lara səbir etmək ancaq iman işidir. Odur ki, əxlaqında Allaha qarşı səbir, şükür və təvəkkül kimi davranışlar ol-duğu üçün dünya həyatında qarşılaşdı-ğı insanlara qarşı da dürüstlük, ədalət, əmanətə riayət kimi müvəqqəti davra-nışları olur. İmanı olmayan insanda daima qorxu hissi vardır ki, yuxarıdakı davranışları da yox edir. Belə insanlar-da mal-mülk itirmək qorxusu ilə yanaşı daha çox insanı ancaq bu dünyadan yox edən ölüm qorxusu vardır. Bu qorxu onları həyatları boyunca təqib edərək əxlaqlı qalmağa qoymur. Ölüm təhlükəsinin yarana biləcəyini bütün halları onlar zəkaları ilə anlaya bilir və onun zərərindən qorumaq üçün bütün va-sitələrdən istifadə edirlər. Bu vasitələr-dən istifadə onlarda olar-olmaz bütün sosial əxlaqi məhv edir. Əxlaq qalma-yan yerdə isə şərrin hökmranlığı baş-layır. Lakin imanı olan insanlar isə zə-kaları ilə idrak edərək Allahın rəhmə-tinə ümid edirlər. İstər canlarını, istərsə də mal-mülklərini hər zaman verən Rəblərinə geri qaytarmağa hazırlılar.

# YANĞIN İÇƏRİDƏ



C ürbəcür güllərin hər səhər şəbnəmlərlə gözlərini aç-  
dışı bir gül bağçasında bir  
gülün yavaş-yavaş ölməsi nə qədər  
kədərləndirir insanı, deyilmə? Eyni  
ilə ana-ata sevgisindən məhrum, bir  
damla mərhəmətə möhtac olan öv-  
ladlarımız kimi.

Hər doğan günəşlə rəngarəng və  
hər birisi bir-birindən gözəl olan  
güllərin hər an eyni təravətdə olma-  
sını isteyir insan... Hər zaman gözəl  
ətirlər yaysın və hər an tumurcuq  
halında olmasını isteyir.

İnsan oğluna bəxş edilən və Qu-  
rani-Kərimdə “Ziyətül-həyatid-  
dünya”, - deyə göstərilən uşaqlar da  
belədir. Bir ana-ata üçün dünyada  
övladından daha qiymətli başqa bir  
varlıq ola bilərmi?

O uşaq zinnətdən kənar ola bilər-  
mi?

Fitrət üzrə dünyaya gələn bir uşaq-  
nın, bir gül bağçasındaki gül məsu-  
miyyətindən fərqli bir hali yoxdur.  
Hər şeyin fitri olanı da ağla, vicdan  
və insani dəyərlərə ən uyğun olanıdır.  
Amma sonra insan öz əlləri ilə öz  
degenerasiyasını qurmaqdə və fitrət-  
dən kənara çıxdığının həddini aş-  
maqdadır. Dünyəvi həvəsləri uğruna  
daha üstün olaram hissi ilə  
qənaətsizliyinin qurbanı olacaq  
mənasız bir axtarış içində girər ki, bu  
da mənəvi hüsranı olar insanın...

Övladlarımız, canlarımız, göz bə-  
bəklərimiz...

Başqa uşaqlardan, ya da başqaları-  
nın uşaqlarından bəhs etmirəm.

Öz övladlarımızdan bəhs edirəm.

Evimizdə böyüdüyümüz, hər də-  
qiqli, hər saniyə qəlbimizin birlikdə  
vurduğu, nəfəslərimizi birlikdə alıb-

verdiyimiz, doqquz ay min cür cəfa ilə daşıyb, dünyaya gətirdiyimiz öz övladlarımızdan bəhs edirəm.

Çöldəki yanığının alovlarını görüb əlimizdəki bir vedrə su ilə qaçarkən, evdəki yanğını unuduruqmu? Bütün bu sualları bir ana-ata olaraq yenidən özümüzdən soruşmalıyıq və əsil yanğını evimizdə olduğunun fərqində olmalıdırıq.

Özümüzdə gördüyüümüz maddi-mənəvi nöqsanların fakturasını müəyyən formada böyüklərimizə, anatamatamiza yüklədikdə, görəsən, öz övladlarımıza nə qədər nümunə ola bilirik? Öz övladlarımızın dünyalıq ehtiyaclarını min cür cəfa ilə ödəməyə çalışarkən, onlara axırət azuqəsi olacaq sərmayə üçün nə qədər qayğı göstəririk? Cizgi filmlərlə, kompyuter oyunları ilə doldurduğumuz dünyalarına, yetkin bir şəxsiyyət inşa etmək üçün nə qədər səy göstəririk?

Bəlkə də dünya qədər elmin içərisindən, kitablardan, internet səhifələrindən oxuyub əldə etdiyimiz təcrübələrimizi nə qədər uşaqlarımıza verə bilirik?

Bəzən şeytan insanı ona başqa yaxşı bir iş göstərərək də aldadır. Sizi əsil vəzifənizdən uzaqlaşdırmaq üçün, digər yaxşı bir işi görməzə xoş göstə-

rərək yerində, zamanında görməyi-miz lazımlı olan ən önemli bir işə laqeyidlik göstərməyimizə səbəb olur. Bu da nəfsimizin və yaxud da şeytanın aldatmalarından biridir.

Xidmət anlayışı içərisində gənclərə, uşaqlara hər an yaxşı və gözəl şeyləri bildirməyimizdən daha normal bir şey yoxdur. Bunu öz övladlarımız və başqalarının övladları deyə bir ayrı-seçicilik qoymadan etməyimiz ən gözəlidir!... Ancaq buradakı tarazlıq pozulduğu zaman hər tərəfə həq-sızlıq etmiş olarıq.

Mənə görə bir ana hansı cəmiyyətdə, hansı vəzifədə olursa olsun heç bir cəmiyyət, heç bir vəzifə onun "ANA" olma vəzifəsinin qarşısına keçə bilməz, keçməməlidir!... Bir ananın ən başda məsuliyyəti öz evinin içi, övladları, yoldaşı olmalıdır!... Xidmət və bir neçə sosial vəzifələrə görə ailənin onurğasını meydana gətirən əsil vəzifələrdən uzaqlaşdırırsa, burada əsas bir problem var, deməli.

Xidmət sırasını və ya xidmət yerini təyin edərkən ən önə qoyduğumuz xüsuslara diqqət göstərmək məcburiyyətindəyik.

Çöldəki yanığının durması üçün önce içəridəki yanğını söndürməliyik.

**Çöldəki yanığının alovlarını görüb əlimizdəki bir vedrə su ilə qaçarkən, evdəki yanğını unuduruqmu?  
Bütün bu sualları bir ana-ata olaraq yenidən özümüzdən soruşmalıyıq və əsil yanğını evimizdə olduğunun fərqində olmalıdırıq.**



## Çoxluqdakı tənhalıq!

**I**nsan övladı yarandığı gündən etibarən tək deyil, onun təklifiinin qarşısının alınması üçün onunla birgə digər insanlar və başqa canlılar yaradılmışdır. Buna baxmayaraq insan nə qədər çox insanın əhatəsində olsa belə, çox vaxt özünü yalnız və tənha hiss edir. Ətrafında çoxlu insanlar olduğu halda, sən yenə özünü tənha hiss edirsən. Çünkü sənin ətrafında gördük-lərin, bildiklərin və tanıdlıların sənin qəlbinin istədikləri deyildir. Baxığın hər yerdə sanki bir yadlaşma və qərib-ləşmə vardır. Hər kəs deyib-gülür ancaq sənin qəlbin qan ağlayır. Hər şeyin vardır, yenə özünü hər şeyə möhtac hiss edirsən. Ətrafindakı insanlar sənin xoşbəxt olduğunu hiss edir, sən özünü dünyyanın ən bədbəxt insanı sayırsan.

Daxili və xarici aləmimizin bir-birinə ziddiyəti həyatımızdan zövq almağımıza mane olur. Həyatımızda olan bu iki ziddiyətin haradan qaynaqlandığını bir az açıqlamağa çalışaq.

İlk olaraq onu qeyd edim ki, hər birimizin dinlədiyi səsinə aşina olduğu ney, nəfsani arzulardan qurtulmuş, nəf-sini yox etmiş, ilahi sevgi ilə dolmuş kamil insanın simvoludur. Ney, qamışlıqdan ayrı düşdüyü üçün inləməkdədir. İnsan da, ilk aləmindən, ruh aləmindən dünyaya sürgün edilmişdir. Haqdan ayrı düşdüyü üçün əzab içərisindədir. İnsan, dünyada yaşadığı müddət ərzində, əzablar, xəstəliklər, bəlalar içinde çırpındıqca ruh aləmindəki xoşbəxtliyinin arzusunda olacaq, içərisində yad olduğu və sürgün kimi yaşadığı dünyadan

qurtuluş yollarını axtaracaqdır. Hz. Mövlənə bu həqiqəti neyin timsalında belə dilə gətirir:

Bu Neyin nələr söylədiyini səmimi qəlbdən dinlə, çünki o ayrılıqlardan şikayət edir. Ney özünə xas olan bir dillə, hal dili ilə belə deyir: "Məni qamışlıqdan kəsdiklərindən bəri, mənim fəryadımdan, duygulu bütün insanlar hüzünlənib ağlarlar. Ancaq bu bir həqiqətdir ki, məni dinləyən hər insan, mənim nələr dediyimi anlaya və fəryadımı hiss edə bilməz. Məni anla-maq və məni duymaq üçün ayrılıq sitəmi çəkmiş, qəlbə yaralanmış, dərdimi anlayacaq bir insan istəyirəm ki, dərd-lərimi ona anlada bilim.

Əslindən, vətənidən ayrı düşmüş, oradan uzaqlaşmış adam, orada keçirmiş olduğu xoşbəxt anlarını axtarar, o zamanı təkrar yaşamaq istər, ayrıldığı sevgiliyə yenidən qovuşmağı arzu edər. Mən hər məclisdə, hər topluluqda, in-lədim, ağladım, fəryad qopardım. Mən, pis və yaxşı insanlarla da birlikdə oldum. Hər kəs, öz anlayışına, zənninə görə, mənim dostum oldu. Ancaq, heç bir kimsə mənim qəlbimdəki sırları araşdırıb öyrənə bilmədi. Halbuki mə-nim sirrim, fəryadımdan uzaq deyildir. Fəqət hər gözdə onu görəcək nur, hər qulaqda onu eşidəcək güc yoxdur".

Bizim də ətrafımızda bu neyin hə-yatına bənzər bir həyatı yaşayan


bəlkə də minlərlə insan vardır. Əslində bu sayı minlərlə deyib azaltmaq istəməzdəm çünki, dünyada olan bütün insanlar neyin qamışlıqdan ayrıldığı kimi, öz əsil aləmlərindən ayrı düşmüşdürələr. Bizim haqdan ayrılığı-mız həyatımızın hüzün və kədər içərisində yaşamağımıza gətirib çı-xardır. Xoşbəxt olmaq üçün dünyani qazanıb, dünyada xoşbəxt olmaq istəyirik. Hər zaman özümüzdən yüksəkdə olan insanların xoşbəxt olduğunu zənn edirik. Xarici maşınlarda gəzib, geniş villalarda yaşayan insanların dərdlərinin olmadığını düşü-nürük. Ancaq onların həyatları xaric-dən göründüyü kimi ehtisamlı və qibtə ediləcək deyildir. Bir həqiqəti dərk etməliyik ki, əsil zənginlik könlə zənginliyidir. Əger könlümüzdə Ya-radanımızın sevgisi hakim deyildirsə, bütün fani sevgilər müvəqqətidir əbədi deyildir.

Son olaraq onu qeyd etmək istərdim ki, insan deyilən müəmma varlıq, Uca Yaradan tərəfindən ən mükəmməl səviyyədə yaradılıb, bütün kainat onun öhdəsinə verilsə də, ətrafında olan genişlik onun qəlbində təzahür etmir, o, insan ömrü boyunca geniş səmalarda yaşamağa adət edib, sonradan dar qəfəsə salınmış göyərçinə bənzər.

*İnsan deyilən müəmma varlıq, Uca Yaradan tərəfindən ən mükəmməl səviyyədə yaradılıb, bütün kainat onun öhdəsinə verilsə də, ətrafında olan genişlik onun qəlbində təzahür etmir, o, insan ömrü boyunca geniş səmalarda yaşamağa adət edib, sonradan dar qəfəsə salınmış göyərçinə bənzər.*



# R U Z İ



*Ruzi, bütün məxluqat  
üçün əzəldən təqdir  
olunmuşdur. O nə  
artar, nə də əksilər.  
Səbəblərə təvəssül isə  
ruziyə səbəb olaraq  
təqdir olunduğu qədər  
nəticə verir. Bilavasitə  
bütün məxluqatın  
ruzisi Allaha aiddir.*

**Ə**bu Hazim həzrətləri buyurur: “Bütün dünyani iki şeydə tapdim: birincisi mənim ruzim, ikincisi başqasının ruzisi... Mənim ruzim olan, əgər mən bu ruzigara minsəm və ondan qaçsam da o yenə mənə çatar. Başqasının ruzisini əldə etmək üçün da yenə ruzigara minsəm və arxasınca qaçsam da onu əsla əldə edə bilmərəm”.

Bu həqiqətə rəğmən insanların zehnini əldə edə bilməmə təlaşına sürükleyən və son dərəcə məşğul edən işlərin başında “**nəsib, qismət və dünyalıq**” deyə ifadə edilən “**ruzi**” məsələsi gəlir.

Halbuki ruzi qədər programının əsas mərkəzini təşkil edir. O, insanın ana bətnində təşəkkülü ilə başlayıb qədər yazılındakı qeydlərə uyğun olaraq əcələ qədər davam edir. Əcəl, bir mənada dünyaya aid ruzinin qurtarma nöqtəsidir.

Ruzi, bütün məxluqat üçün əzəldən təqdir olunmuşdur. O nə artar, nə də əksilər. Səbəblərə təvəssül isə ruziyə səbəb olaraq təqdir olunduğu qədər nəticə verir. Bilavasitə bütün məxluqatın ruzisi Allaha aiddir. Bu həqiqət ayəyi-kərimədə belə ifadə edilir:

**Yer üzündə yaşayan elə bir canlı**

**yoxdur ki, Allah onun ruzisini verməsin". (Hud, 6)**

Allah (c.c) hər canının ruzisini ayrı-ayrılıqda ehsan edir. Bu səbəbdən Haqq dostları bülbüllərin gül budağındaki tərənnümlərini belə ilahi lütf'lərə bir şükür olaraq tərif edirlər.

Bir Haqq dostu ruzi təşvişi içində olanlara deyir ki:

*"Bu qədər məxluqatın hansının gecə-gündüz ruziləri təmin edilmiş ambarlarda saxlanılır? O canlılar heç bir zaman ruzi narahatlığı hiss etməz-lər".*

Yaralı, aciz, öz ruzisini təmin edə bilməyənlərin belə ruzilərini Haqq təalanın təmin etdiyini bildirən bu ayeyi-kərimə necə də iibrətlidir:

*"(Yer üzündə zəifliklər ucbatından) ruzisini daşıya (əldə edə bilməyən neçə-neçə canlılar vardır. Onların da, sizin də ruzınızı Allah verir. O, (hər şeyi) eşidəndir, biləndir". (əl-Ənkəbut, 60)*

Digər tərəfdən ruzi mövzusunda bilmədiyimiz lazım olan ən mühüm bir məsələ də onun bölünməsindəki müxtəliflikdir. Ancaq bu, müxtəliflikdən çox, cəmiyyət nizamının mükəmməl bir surətdə təsisini və ahəngi üçündür.

Hər şeyin xəzinələrinin Allahda olduğuna və ilahi elmə əsasən, yəni qədər programına uyğun şəkildə bölgünün aparıldığı Quranla sabitdir. Möminlər bu fərqli maddi vəziyyətlərinin özləri üçün xeyirli olduğu


inancında olmalıdır. Əgər, həyatın nizamı insanların aciz idrakına, bir-birinə düz gəlməyən istək və istedadlarına və hər an dəyişən əməllərinə qalsayıdı kainatda xaosdan başqa bir şey görülməzdi. Allah təala buyurur:

**"Dünyada onların dolanacaqlarını (keçinəcəklərini) öz aralarında Biz bülüsdürdük. Bir-birilərinə iş gör-dürsünlər deyə, bəzilərinin dərəcə-lərini digərlərindən üstün tutduq.**

**Sənin Rəbbinin mərhəməti onların yiğdiqlarından (dünya malından) daha yaxşıdır!" (əz-Zuhur, 32)**

Sirlər, hikmətlər və qüdrət axınıyla bəzənmiş bu kainatda ruzinin bülüsdürülməsi ən səltənətli qüdrət nişanələrindən biridir. Havada uçan, quruda gəzən və dənizdə üzən bütün məxluqata hər an bir-birindən fərqli süfrələr hazırlanır. Birinin qidalandığı ilə eksərən başqları qidalanıb ömür sürə bilməz. Yəni havada, suda və qurudakı canlıların qidaları öz yaşadıqları yerin təbiətinə görə ayrı-ayrıdır və kainatda olan sonsuz məxluqlar qədər ruzilərin rəngarəng və müxtəlif bölgüsü ağıl sahibləri üçün ən böyük bir ibrət, hikmət, qüdrət və səltənət təzahürləridir. Ayeyi-kərimədə buyurulur:

**"Məgər onlar hələ də bilmirlərmi ki, Allah istədiyinin ruzisini artırar, (istədiyinkini də )azaldar. Həqiqətən, bunda iman gətirən bir qövm üçün ibrətlər vardır!" (əz-Zumər, 52)**



Bu həqiqət çərçivəsində Allah Rəsulu (s.ə.s.) buyurur:

*“Sizdən biri mal və yaradılış olaraq özündən üstün olana baxınca, bir də özündən aşağı olana baxsin! Belə etmək, Allahın, sizə bəxş etdiyi nemətin az olmadığını görmək üçün kifayətdir.”* (Buxari, Riqəq, 30, Müslim, Zühd,8)

Məhz bunun üçün də həyatımızın sevinc və rahatlığı, mövcud bölgünün bizim üçün xeyirli olması inancı ilə yaşamağımızdadır. Qəhr kimi görünən çox hadisələr vardır ki, nəticəsi lütfdür. Məsələn, sonu cənnət olan fağırlıq kimidir. Lütf kimi görünən bəzi hallar da vardır ki, nəticəsi acı bir peşimanlıqdır. Məsələn, infaq edilməyib yalnız nəfsə qurban edilən sərvətlər kimi. Ayezi-kərimədə buyurulur:

**“Sizə verdiyimiz ruzilərin təmizindən (halalından) yeyin, lakin bunda həddi aşmayıñ (israfçılıq, xəsislik və nankorluq etməyin, ehtiyacı olana şəri qayda üzrə kömək göstərin), yoxsa qəzəbinə düçar olarsınız. Qəzəbinə düçar olan isə mütləq uçuruma düşüb bədbəxt (cəhənnəmlik) olar.”** (Taha, 81)

Bütün bu həqiqətlər işığında ruzi baxımından bəndələrin son dərəcə Haqqı təvəkkül etmələri və təslimiyyətli olmaları hər iki cahanın səadətinə səbəbdür. Çünkü ruzinin Haqq tərəfindən bölündüyü və bəşəriyyət-

dən də əvvəl yaradıldığına əsasən insanlar Allaha təslimiyyət həyatı yaşımalıdır ki, təqdir olunmuş ruzinin zövqünə və qədərə imanın dadına yetişmiş olsunlar.

Hədisi-qüdsüdə buyurulur:

*“Allah təala, Adəm övladlarının ruzisi ilə vəzifələndirilmiş mələklərə belə buyurur:*

*“Hər hansı bir bəndəni, bütün qayğı və düşüncəsini tək bir qüvvəyə (yəni Rəbbə) bağlamış bir halda görsəniz, ona göylərin və yerin ruzilərinin təminatını verin! Hər hansı bir bəndəni də ədalətlə (istiqamətdən dönməyib) ruzi axtararkən görsəniz, onunla yaxşı rəftar edin və (yolunu) asanlaşdırın!”* (75 Qüdsi Hədisin tərcüməsi və şerhi, Əbu Hüreyrədən rəvayı)

Bu hədisi-qüdsi göstərir ki, əgər bir bəndə bütün məqsəd və niyyətlərini təkcə bir qüvvəyə, yəni Rəbbinə yönəldərsə və Onun rızası yolunda ilahi əmrlərə riayət edər və ibadət və itaət üzrə yaşayaraq ixlaklı, saleh bəndələrdən olarsa, o, göylərin və yerin ruzisi ilə təmin edilir. Belələrinə Haqq təala ruzinin əldə edilmə yollarını geniş surətdə hazırlayıır. Bu həqiqət:

**“Kim Allahdan qorxarsa, Allah ona (hər çətinlikdən) bir çıxış yolu əta edər. Və ona gözləmədiyi yerdən ruzi verər”.** (ət-Talaq, 2-3)

Hədisi-şərifdə də belə buyurulur:

**Sirlər, hikmətlər və qüdrət axınıyla bəzənmiş bu kainatda ruzinin bölüşdürülməsi ən səltənətli qüdrət nişanələrindən biridir.**

“Əgər siz Allaha lazımı şəkildə təvəkkül etsəydiniz, (Allah) quşları doydurduğu kimi sizi də rizqləndirirdi. Quşlar sabahları qursaqları boş çıxıqları halda axşam tox halda qayıdır-lar”. (Tirmizi, Zühd, 33: İbn Macə, 14)

Qarışqa kimi yazdan qısa azuqə toplayan məxluq nadirdir. Digərlərinin heç bir belə tədbiri olmadığına baxmayaraq, qışın o zəif məxluqatlara qalib gələcək məşəqqətindən keçib yaza çıxdıqları hamının müşahidə etdiyi bir hadisədir.

Axi necə ola bilər ki, Haqq təala, ülühyyət və səltənət ilə qurduğu bu ilahi nizam içində məxluqatını nemətsiz qoyar?!

Amma tənbəllik, pintilik, həsəd, övlad istəməmək kimi hallara meyl etmək və bunun kimi pis əxlaqlar ruzi haqqında yanlış olan və səhv təsəvvürlərdir.

Yuxarıda da ifadə edildiyi kimi, İslam, insana istisnasız olaraq hamının ruzisinin əzəldən təqdir edildiyini və bunun artıb-azalmayacağı fikrini aşayıır.

Varlığı xəlq edən Allah (c.c) hər məxluqa bir müddət yaşamaq haqqı vermiş, o zaman daxilində həmin məxluqa ruzi təyin etmişdir. İnsanın həyatı, nəfəsi, loxması və s. qədər lövhəsində təsbit edilmiş və Adəm (ə.s.) zürriyyətinə kodlaşdırılmışdır. Qismətimizə düşən ruzi bölgüsünü

əldə edə bilmək üçün səbəb qanunları üzrə çalışmaq əmr edilmişdir. Buna görə də əmrə tabe olub çalışmaq vəzifəmizdir. Yəni təqdir edilən ruzinin bölgüsü çalışmaya və səy göstərməyə bağlıdır.

“Tədbirdə qüsür və təqdirdə böhtən etmə!” -tərzində atalar sözü məşhurdur. Allah (c.c.) bəndəsini “iradə, təşəbbüs, mükəlləfiyyət, təvəkkül, imtahan, cavabdehlik kimi ilahi qanunlarla təchiz etmişdir”...

Bu qanunlardan kənara çıxməq Rəbbə üsyan mahiyəti daşıyır. Xəstələndikdə həkimə qaçığımız, əlaca sarıldığımız, zəlzələ kimi bəlalarda da küçələrə axışdığını kimi təhlükədən qorunma cəhdləri varlıqların yaranışında gizli olan bir meyildir.

Ona görə də insanların ruzi qazanma səyləri təhlükədən qorunmaq üçün ilahi bir əmrdir.

Bu qədər programına zidd olmaq deyil, bilavasitə ona hörmət və ilahi əmrə uyğun hərəkət etməkdir. Əgər zidd olsayıdı bizə bunların əmr olunmağının mənəsi və hikməti qalmazdı. Səbəblər qanuna riayətsizlik üsyan və günahdır. Qurani-Kərimdə buyurulur:

“İnsana ancaq öz zəhməti (səyi, çalışması, əməli) qalar!” (ən-Nəcm, 39)

Həzrət Peygəmbər (s.ə.s.) buyurur: “Kişinin kəndiri götürüb dağa getməsi, oradan belində bir şələ odun

***Haram ruzi  
həyatın zəhəri,  
qəlb yanğınları və  
peşimanlıqdır.  
Dünya və axi-  
rətdə heysiyyətsiz-  
lik və müsibətlər  
haram ruzinin acı  
dolu nəticələridir.***

*gətirib satması onun, gedib insanlara əl açmasından qat-qat xeyirlidir; insanlar, ona istədiyini versələr də, verməsələr də". (Buxari, Zəkat, 50)*

İbnül-Firasi belə nəql edir ki, bir gün atam:

*“Ey Allahın Rəsulu! Ehtiyacımı başqasından istəyimmi?-deyə soruşmuş, Peyğəmbərimiz (s.ə.s.) də:*

*“Xeyr, istəmə! Əgər istəmək məcburiyyətində qalarsansa, onda yalnız və yalnız saleh əməl sahiblərindən istə!” (Əbu Davud, Zəkat, 28) buyurmuşdur.*

Bütün bunlarla yanaşı Haqq təala ruzi qazanılmasında məxluqatı bir-birinə möhtac qılmışdır. Bununla əla-qədar fağırları qorumaq, ehtiyaclarına könüldən cavab vermək Allahın (c.c.) bizə olan ehsanlarından onlara pay ayıra bilmək böyük bir fəzilət, ilahi bir lütfür.

Rəsulullah (s.ə.s.) dörd seçilmiş sirdaş (Hz. Əbu Bəkr, Hz. Ömer, Hz. Osman, Hz Əli) ilə birlikdə dünyadan özlərinə əziz olan üç şeyi saymışlar. Bu əsnada Cəbrayıl (ə.s.) gəlmış və o da bu söhbətə qoşulmuşdur. Hz. Peyğəmbər (s.ə.s.) onun da üç şey saymasını xahiş etmiş, Cəbrayıl (ə.s.) bunları istəmişdir:

*“Dünya əhlindən olsaydım ən çox bu üç şeyi sevərdim: yolunu azanlara yol göstərməyi, fağırlıq içində yaşasa da ibadət edənləri sevməyi və övladları çox olan fağırlara yardım etməyi”. (Fəzaili-Amal, s. 259)*

Burada xüsusilə vurgulanması lazımlı olan son dərəcə əhəmiyyətli olan halal loxmadır. Çünkü insanın nurunu və kamalını artırıran əsil təsiredici

şəriətin buyurduğu yollarla əldə edilən halal loxmadır.

Ruzilərin halalını seçmək həyatın nuru, könlün sevinci, ibadətin mənəviyyəti və qəlbinin paklaşmasının ən əsas amillərindəndir.

Haram ruzi həyatın zəhəri, qəlb yanğınları və peşimanlıqdır. Dünya və axırətdə heysiyyətsizlik və müsibətlər haram ruzinin acı dolu nəticələridir.

Bu dünya bazarında ömür sərmayəmizə diqqət etməliyik. Məhdud nəfəslərimizi dünya sərmayəsindən üstün tutmalıyıq. Əbədi qazancı əldən verməməliyik.

Faniliyi verib əbədiyyəti satın alan, zəlaləti buraxıb hidayəti üstün tutan həqiqəti və fəzilət yolçusu olmalıdır.

**Ey Allahım! Bizi təmiz və halal ruzilərlə rizqləndir və saleh əmələrə müvəffəq eylə!**

**Amin!..**



# BAQAMOYO

**Y**aradanın hər insanı insanlıq baxımından bərabər və eyni dərəcədə məsul tutduğunun idrakında olmayan və yaxud bu idrak səviyyəsini öz zövqləri, ehtirasları və dünyalıqları üçün çox yüksək bir qul görən Avropalılar sırf rəngləri qara deyə Afrika insanını ikinci sinif və hətta insan kimi görməmiş, yüzlərlə il qul olaraq istifadə etmişlər.

Qul olaraq istifadə edilən insanların ölkələrindən biri də Tanzaniyadır. Tanzaniyalıları da Avropalılar qul olaraq öz ölkələrinə daşmışlar və onlara Allahın yaratdığı hər hansı bir məxluqa belə rəva görülməyən, insan ağıllına gələ bilməyəcək ən qorxunc işgəncələri etmişlər.


Ananı övladından, əri arvadından, atanı övladından ayırib kimisini ən zalim işgəncələrlə öldürüb, kimisini də

yüksək qiymətlərlə başqa zövq və əyləncə düşkünü digər Avropalılara satmışlar.

Kölə olaraq vətənindən, sevdiklərin-dən ayrılan və gəmilərə ən adı bir mal kimi yiğin-yığın doldurulub aparılan Afrikanın qara bəxtli, qara dərili insanların əlindən heç bir şey gəlməmişdir. Yalnız gəmilərə yiğilarkən geriyə nəmli və yaşılı gözlərlə baxıb, Avropalıların mərhəmətsizliyini bir söz ilə tarixə düşmüşlər.

## Baqamoyo!

**Baqamoyo**, Tanzaniya və ətrafindakı digər ölkələr tərəfindən istifadə edilən Svahili dilində "**ürəyimi çıxarıb bu torpaqlara buraxıram**" mənasını verir. Hər nə qədər bədənləri doğulduqları torpaqlardan ayrılsa da ruhlarına hər hansı bir məhdudlaşdırma vurulmadığı üçün içlərindəki azadlıqlarını daim



mühafizə etmişlər. Ürəklərini çıxarıb qoyduqları torpaqlara özlərindən sonrakı nəsillər dənə bilmışdır. Atalarının iztirablarını, göz yaşlarını, incikliklərini bayraq edib ölkələrinin müstəqilliklərini eşitdirmişlər bütün dünyaya.

Bu ürək ağrından hekayəni sizlərə izah etməyimin səbəbi vardır.

Cünki eyni sözü bu gün fərqli şərtlər altında, fərqli bir zamanda və fərqli bir məkanda mən də ürək ağrısı ilə titrək dodaqlarımıla tərənnüm edirəm

**Baqamoyo**, deyirəm.

**Baqamoyo!** Ürəyimi çıxarıb bu torpaqlara buraxıram!

Həyatımın dörd ilini yaşadığım Azərbaycan torpaqlarından ayrılma vaxtim yaxınlaşarkən, təqvim yarpaqları ovularıma bir-bir tökülrəkən, burada yaşadığım bütün gözəllikləri qəribə bir haləti ruhiyyə içərisində xatırlayıram.

On il əvvəl biri mənə Azərbaycana gedəcəksən desəydi, Həzrəti Peyğəmbər (s.ə.s) in dediyi kimi: "bütün kahinlər yalançıdır", -deyərdim. Yoldaşım dörd il əvvəl çətinliklərin məni böhrana saldığı üçün tez bir zamanda ölkəmə dönmək istədiyim zaman mənə təskinlik verərək, buradan ayrılmaya vaxtı geldiyində ayrılməq istəməyəcəksən, dediyində də eyni hədisi xatırlayardım. Lakin bu gün görürəm ki, gələcəyi gördüyüünü iddia edənlər, əl-

bəttə, yalançılardır, bununla birlikdə gedilən yolda, irəlidəki göz yaşının nəmini hiss etmək kahinlik deyil, irəli fikirlilikmiş.

Bəli, bu torpaqlarda yaşayan hər kəsin ifadəsiylə "**Azərbaycanın dilbər guşəsi**" Zaqataladan və buradakı bütün dostlarımdan, can yoldaşlarımdan ayrılarəkən, yoldaşımın dörd il əvvəl hiss etdiyi göz yaşlarının nəmini bu gün yanaqlarında bütün yandırıcılığı ilə yaşayıram.

Kimlər xatirimə düşmür ki:

İlk gəldiyim günlərin çətinliklərini üzümün cizgilərindən anlayan və bu çətinliklərə qarşı səbr etməyim üçün üzərimdən sevgisini əskik etməyən, evinin qapısını gecə-gündüz bizim üçün açıq saxlayan Firdevs bacı.

Zaqatalaya ilk ayaq basdıqda mənə mehmandar olan və gözəl qonşuluq edən Məryəm Dəmir.

Zaqataladakı xanımlar üçün sanki Qafqaz dağları qədər dalğaları olan firtinalı bir okeandan asudə bir liman kimi sığınılacaq nadir bir gül məskəni vəziyyətində olan Quran kursunun qiymətli müəllimləri, yoldaşlarım Aynurə müəllimə, Məhbubə müəllimə, Aminə müəllimə, Eslemnur müəllimə, Səlmin müəllimə, Səbinə müəllimə.

Yoldaşları Azərbaycanın dörd bir tərəfindən gəlmış tələbələrə müəllimlik

*Həyatda hər şey ziddiyətiylə bir məna  
qazanmışdır. Həyat-ölüm, böyük-kiçik, irəli-geri və  
firqət-vüslət. Ümid edirəm ki, bu dünyəvi firqət  
ilahi dərgahda əbədi vüslətə qapı aralayar.*

ederkən, özləri də İslami elmlərdəki əskikliklərini aradan qaldırmaq üçün yol axtaran və tapdığu hər fürsəti qiymətləndirən, eyni zamanda İslamın qardaşlıq ruhunu yaşamaq, yaşatmaq üçün bir-birlərinin ətrafında dolanan, gözəl yoldaşlıqları, dostluqları ilə hər vaxt xatırlayacağam: Mehriban bacı, Leyla, Kəmalə, Vəsilə, Mələk, Günay, Gülnarə, Gülnar, Nuranə, Zümrüd, Nigar, Vəsilə Mustafayeva, Aynurə bacı və Həvvə bacı.

Nə üçün yaradıldığının fərqində olan, qulluq vəzifələrini yerinə yetirmək məqsədiylə əvvəl məlumatlanmanın lazımlılığını qavramış və bunun üçün hər gün onlarla kilometr yol gedib Quran Kursuna gələn xanım tələbələr...

Bir hərf öyrənmək üçün belə olsa gecə-gündüz deməyib uyğun bir vaxt tapanda bunu qiymətləndirməyi səhərada su tapmaqla eyni görən qonşularım...

Həftədə bir dəfə birlikdə olmağımıza baxmayaraq ürəyimdə dərin izlər buraxan Əliabad qəsəbəsinin gözəl xanımları Tamara Bibi, Elnarə Bacı, Gülsən Bacı və digərləri.

Zaqatalada yaşadığımız hər əskikliyimizi aradan qaldıraraq və daim yanımızda olduqlarını hiss etdirən Bənikdakı çox qiymətli bacılarım...

Azərbaycanda ilk dayanacağımız olan Şəkidə bütün maddi qeyri-mümkünlükləri bir tərəfə ataraq ürəklərinin istiliyini açaraq məni qarşlayan, gözəl insanlar Aminə bacı, Xumar bacı, Solmaz bacı, Safiyə bacı, Fatma bacı.

Uşaqlarım Əhməd, Yusuf və Osman Nuri üçün ən gözəl müəlliməliyi edən təvazökarlıq mənbəyi Ümmü Gülsüm bacı, qızları Ülkər və Şəbnəm.

Yoldaşlığı, dostluğu, müəlliməliyi,



qonşuluğu, cananlığı ilə bütün bu gözəllikləri görməyimə köməkçi olan, sabahlarda da özünün əskikliyini hiss edəcəyimi yəqin olaraq bildiyim Məryəm Bakirkaya müəlliməm.

Və ayrılığın əzablı anlarında adlarını burada tək-tək çəkməyə cəsarət edə bilmədiyim bütün bacılarım, dostlarım, yoldaşlarım.

Həyatda hər şey ziddiyyətiylə bir məna qazanmışdır. Həyat-ölüm, böyük-kiçik, irəli-geri və firqət-vüsət. Ümid edirəm ki, bu dünyəvi firqət ilahi dərgahda əbədi vüsətə qapı aralayar. Məndə bir haqqı olan varsa Allah şahiddir ki, halal edirəm. İnsanlıq halı hər hansı birinizi qırmiş, incitmiş ola bilərəm. Bütün hüceyrələrimlə hər birinizdən haqlarınızı halal etmənizi xahiş edirəm.

Allah yar və köməkçimiz olsun. Dua-larınızı qalan ömrümüzdə üzərimdən əskik etməyin.

# AZƏRBAYCAN ÇİNARLARI-3



**I**nternetdən istifadə edərkən və ya xud xəbərləri izləyərkən mütləq uzun ömrün sirləri deyə ya reklam vardır, ya da xəbər. Hazır olunmadığımız ölümə qarşı bir cür həyat axtarışıdır. Nağıllarda uzun ömrün sırrı "Abı həyat" deyə öz öksini tapmışdır. Nağıllarda izah edilənlərə görə belə bir su vardır və bu suyu içən ölümsüzləşər. Sanki bu zaman-dakıların axtarışı da Abı həyatı tapmaq səyləridir, amma "*tapana qədər uzun ömür düsturlarıyla kifayətlənin*" deyərlər.

Şeytan hələ ilk insan Adəm (ə.s.) və Həvva anamız yaradılanda bu zəif nöqtəni tapmış və cənnətdə əbədi qalmağı vəd edərək ikisinə qadağan olunan meyvəni yedirmişdir. "(Allahın bütün bu xəbərdarlığından sonra) Şeytan ona (Adəmə) vəsvəsə edib (piçildiyib) belə dedi: "Ey Adəm! Sənə (meyvəsindən yeyəcəyin təqdirdə heç vaxt ölməyəcəyin və həmişə Cənnətdə yaşayaca-

ğın) əbədiyyət ağacını və köhnəlib xarab olmayacaq (fənya uğramayacaq) bir mülkü göstərimmi?" (Taha 120) Təbii ki, bu bir muradı ilahidir. Yoxsa Adəm (ə.s.) bu günüki insanların qorxusunu duyduğu ölüm dən qorxaraq çox yaşayım və əbədi olaraq cənnətdə qalım deməmişdir. Əbədiliyin tək Allaha məxsus bir sıfət olduğunu Adəm (ə.s.) bizdən daha yaxşı bilirdi. Çünkü mələklərin belə bilmədiyi adlar ilk Adəm (ə.s.) a öyrədilmişdi. Bəlkə də, Rəbbinin camallından və cənnətin nemətlərindən ayrılmama duyğusu belə bir xətanı (zəlləyi) işləməsinə səbəb olmuşdur.

Bir də Abı həyatı vəlilərin sözləri olaraq da ələ alan vardır. Bunlardan bir damla nəsiblənən səadəti tapmış deməkdir. Amma bunu idrak edə bilməyən dayaz könüllər, pişiyin quyruğunu tutmaq üçün ətrafında dönməsi kimi, içi boş düsturların ətrafında dolanıb dayanırlar.

Bir də belə düsturların dərdinə düşməyən insanlar vardır. Kimisi Türkiyənin, kimisi Qazaxıstanın, kimisi də Azərbaycanın bir küncündədir. Hər kəs tərəfindən də çox naməlumdurlar. Heç bilinmək də istəməzlər. Yenə bu gözəl insanların biri də Zaqatala rayonunun Əliabad qəsəbəsindən Goyərçin xaladır. Sağlığında Əliabad Mədrəsəsinə, qocalmasına baxmayaraq bağçasında öz əlləriylə yetişdirdiyi tərəvəz və meyvələrdən qucaq dolusu daşıyarmış. Əfvinə vəsilə olması niyyəti ilə, Quran tələbələrinin mübarək boğazlarından keçsin

deyə Mədrəsədə edilən hər söhbətə ən qabaqda gəlirmiş. Xüsusilə də Əliabadlı Musab qardaşımızın söhbətlərini qaçırmazmış.

İllər bir-birini qovub gedərkən yaşılığın ağır imtahanları Goyərçin xalada görünməyə başlayır və artıq evdən çıxa bilməz hala gelir. Neçə il bundan əvvəl yoldaşını itirən xalamız altı uşağından razi arxasına göndərəndən sonra tək yaşamağa başlar. Xalamızı bir ziyarətimizdən sonra ayrılkən: "Allah uzun ömür versin", - dedikdə, "mənə qarğış etməyin sevdiklərimin hamisini öndən göndərdim, artıq Rəbbim xeyirli zamanda əmanətini alsin", - deyir. Bədəni də zikrlə şəffaflaşmış olan xalamız nədənsə Abı həyat axtarışları içində deyil də ölümü sevdiklərinin və özünün köç edəcəyi əsil məkan olaraq görür. Ölümü əsil vətən olaraq görən ülvi könüllər gənc qalmanın sirləri yerinə, əbədi yurdunu səadətə

*Bədəni də zikrlə şəffaflaşmış olan xalamız nədənsə Abı həyat axtarışları içində deyil də ölümü sevdiklərinin və özünün köç edəcəyi əsil məkan olaraq görür.*

virməyin sırları arxasına düşməzmi?

Bir gün Abı həyat tapılmışdır deyə xəbər eşitsəniz əsla inanmayıñ. Bu xəbər, kapitalizmin bir oyunu ola bilər. Çünkü insanlığa axirətdə Abı həyatı təqdim edəcək olan Quran bizə: "Külli nəfsin zaiqatül ölüm- yəni hər nəfs ölümü dadacaq" (Ankəbut), əmrini bildirir.

## BİR ANA TANIYIRAM

Bir ana tanıyorum,  
Sanki günəş boylanır nurlu, pak çöhrəsin-dən.

Bir ana tanıyorum,  
Təhsil, elm yolunda saçını etmiş dən-dən.

Bira ana tanıyorum,  
O müəllim adı tək pak bir adı daşıyır.  
Bir ana tanıyorum,  
Bir ziyanı ömrünü alniaçıq yaşıyır.

Bir ana tanıyorum,  
Səsi Natəvanımın, Həcərimin haqq səsi.  
Bir ana tanıyorum,  
Onünçün müqəddəsdir ziyanı əqidəsi.

Bir ana tanıyorum,  
O paklıq, bir zəriflik, incəlik nümunəsi.



Bir ana tanıyorum,  
Onu əyə bilməmiş zamanın qərinəsi.

Bir ana tanıyorum,  
Yaşar vətəni üçün daim o yana-yana.  
Bir ana tanıyorum,  
Belə analar gərək Anam Azərbaycana.

**Tapdıq ƏLİBƏYLİ**

# GƏNCƏ CÜMƏ MƏSCİDİ



Dahi Nizaminin vətəni, mərdiliyin və vətənpərvərliyin timsali olan Cavad xanın, milli mədəniyyətimizin və dövlətçiliyimin beşiyi olan Qədim Gəncə. Kiçik Qafqazın şimal-şərqində, Gəncə-Qazax düzündə, Gəncə çayının hər iki sahilində yerləşən Gəncə şəhəri yarandığı gündən bəri Azərbaycanın ictimai-iqtisadi, siyasi və mədəni həyatında mühüm rol oynamışdır. Bu yazımızda memarlıq abidələrinin zənginliyi və qədimliyi, milli adət-ənənələrimizin qorunduğu qədim Gəncənin Cümə - Şah Abbas məscidindən söhbət açacaqıq.

Ədib və tarixçi Abbasqulu ağa Bakıxanov Cümə (Şah Abbas) məscidinin

dövrünün məşhur alimi və memarı Şeyx Bahəddin tərəfindən tikildiyini qeyd edir. 1606-cı ildə memar Şeyx Bahəddin Məhəmməd Amilin layihəsi əsasında inşa edilən Cümə Məscdi el arasında həm də Şah Abbas məscidi kimi tanınır. **Cümə (Şah Abbas)** Məscidi XVII əsr Azərbaycan memarlıq məktəbinin səciyyəvi xüsusiyyətlərini özündə ehtiva etməklə yanaşı, orta əsr memarlıq üslubunu da özündə əsk etdirən abidələrimizdəndir.

Forması kub şəklində olan və böyük diametrlı künbəzlə örtülən bu abidənin bütövlükdə ümumi sahəsi 451,6 kv.m.-dir. Bir neçə hücrəni özündə birləşdirən ibadət zalının sahəsi isə 204 kv.m.-dir. Pəncərələri şəbəkəlidir. Məscidin tikintisində yumurta ağı ilə gil-əhəng qatışığından və qırmızı kərpicdən istifadə edilmişdir. Məscidin xaricə açılan baştağ-eyvanları və ümumi quruluşu memarlıq üslubuna görə diqqəti cəlb edir. İbadət salonu sahəsinin genişliyi və hündürlüyü ilə fərqlənir. Minbərin üzərində oyma bəzəkləri olan ağac şəbəkələri şəbəkəçilik sənətinin ən seçkin nümunələrindəndir. 1776-cı ildə binaya əlavə olaraq qoşa minarə də tikilib. Məscidin tikilişində dizayn-bəzək işlərindən

daha çox həcmin böyüklüğünə diqqət edilmişdir. Əvvəllər kompleksə həm də mədrəsə daxil idi. İndi isə bu mədrəsə dağılmışdır. Məscidin qarşısında qoşa minarə XVIII əsrin sonlarında inşa edilmişdir. Minarelərin sağ və soldan dayaq olub saxladıqları dərvazanın üzərində yazılar olmuşdur, bu gün o yazıları oxumaq mümkün deyil.

1855-ci ildə nəşr olunan ilin Kavkazskiy kalendarda göstərilir ki, hicri 1209 (miladi 1795)-cu ildə Qarabağ xanı Gəncəni top atəşinə tutarkən Məscid zədələnmiş, hicri 1214 (m. 1810)-cu ildə bərpa olunmuşdur. Mehrabın divar kitabəsində və qülənin hörgüsündə hicri 1271 (m. 1851)-ci il yazılmışdır. Ehtimallara görə bu tarix qüllələrin tikildiyi zamanı bildirir. Məscidin içərisindəki minarənin 380 illik tarixi var və onun naxışlı gövdəsində oyma üsulu ilə yazılın iki sətir bu gün də oxunaqlıdır. Birinci yazıda deyilir: Bu məscid və minarə hicri 1163-cü ildə düşmənlər tərəfindən böyük xəsarət almış, dağıdılmışdır. Hicri 1201-ci ildə Gəncə xanı Cavad xan Ziyad oğlu böyük xərc çəkərək məscidin təmirinə başlamışdır. İkinci yazıda isə məscidin təmirinin tamamlandığı tarix göstərilmişdir. Orada deyilir: "Hicri 1209-cu il

*tarixdə Gəncənin hakimi və bəylərbəyi Cavad xan Ziyad oğlu Qacar bu məscidi və minarəni təmir etdirmişdir".* Gürcüstan Milli Dövlət arxivində saxlanılan bir sənəddə Gəncənin 1797-ci ildə tərtib olunmuş baş planında mədrəsə və Çökək hamamın da məscid kompleksinə daxil olduğu göstərilmişdir.

Alman səyyahi J.Vejdembaum Qafqaz üzrə soraq (1888) kitabında qeyd etmişdir ki, Yelizavetpolun (Gəncənin) bazar meydanı yaxınlığında tayibərabəri olmayan gözəl bir məscid var və o məscid diametri 6-7, hündürlüyü 130-150 fut olan çinar agaclarının əhatəsindədir.

1920-ci ildə rus bolşevikləri tərəfindən şəhərə və ətrafa atılan mərmilərin təsirindən minarələrin biri əyilmişdi. Həmin il Gəncə şəhər Xeyriyyə Cəmiyyəti tərəfindən bərpa işləri aparılsa da, əyilmiş minarəni tam bərpa etmək mümkün olmamışdır.

Azərbaycanın görkəmli şairi M. Ş. Vazeh uzun müddət Gəncə Cümə Məscidinin mədrəsəsində xəttatlıqdan dərs demişdir. Məhz bu məsciddə böyük mütəfəkkir, dramaturq M.F.-Axundov Vazehdən nəstəliq xəttini öyrənmişdir.

**Cümə (Şah Abbas) Məscidi XVII əsr Azərbaycan memarlıq məktəbinin səciyyəvi xüsusiyyətlərini özündə ehtiva etməklə yanaşı, orta əsr memarlıq üslubunu da özündə əsk etdirən abidələrimizdəndir.**

# RƏCƏB AYI VƏ MERAC GECƏSİ



**S**əmavi dinlərdən biri olan İslam dininin, İslam aləminin təqvim olaraq mənimsədiyi, xalq arasında "GÖY AYLARI"- deyə bilinən, Hicri Təqvim aylarından biri də RƏCƏB ayıdır. Ayrıca yenə İslam aləmində məşhur bir şəkildə adlandırılınan "ÜÇ AYLAR",- deyilən RƏCƏB, ŞABAN, RAMAZAN aylarının birinci ayıdır. Rəcəb ayı başladığında Ramazan ayına iki ay qalmış deməkdir. Yenə üç müqəddəs bilinən aylardan birincisidir RƏCƏB ayı. Rəcəb ayında iki mübarək gecə var. Birinci günü "RƏGAİB GECƏSİ", iyirmi yeddinci gecəsi də "MERAC GECƏSİ" dir. Rəcəb ayı ilə əlaqədar Peyğəmbərimiz Hz. Məhəmməd Mustafa (s.ə.s.)in bəzi hədisləri də vardır. Bunlardan birində də belə dediyi rəvayət edilmişdir. "Rəcəb Allahın ayıdır, Şaban mənim ayımdır, Ramazan da ümmətimin ayıdır",- demişdir. Bu aylar müqəddəs və özünə xüsusi aylar olması səbəbiylə, İslamiyyətə inanan, Müsəlman, mömin kəslər tərəfindən ayrı dəyərlərdə qəbul edilib hər bi-

rində ən çox ibadət edərək, hər cür razılıq edərək qeyd olunmağa diqqət göstərilməkdədir. O səbəblə də, əhəmiyyətli aylardır, müqəddəsdir, qiyamətlidir.

Bir də; bütün səmavi dinlər tərəfindən qəbul edilən, ancaq baş vermesi ilə əlaqədar bir çox fərqli şərhlər olan "MERAC" hadisəsi vardır ki, o hadisə də bu Rəcəb ayının iyirmi yeddinci gecəsi reallaşmışdır. Səmavi dinlərin ən sonucusu, ən mükəmməli və dünya qurulduğundan bu yana gəlib keçmiş səmavi dinləri bünyəsində yiğan, İslam Dininin müqəddəs kitabı Qurani-Kərimdə, bir çox surə və ayələrdə xülasəylə bəhs edilən, bəzilərində uzun-uzun danışılan Merac; Rəcəb ayının iyirmi yeddinci gecəsi yaşılmışdır.

Gecənin bir vaxtındə; dörd böyük mələklərdən, peyğəmbərlərə əmrlər gətirən Mələk Cəbrayıl əleyhissalam, Allahın Elçisi və həbibi olan Həzrəti Məhəmmədin yanına gelir. Salam verir. Allahın salamını gətirdiyini, Allahın onu dəvət etdiyini, birlikdə


onun dərgahına gedəcəklərini söyləyir. Birlikdə Qüdsdə Məscidi Aqsaya gəlirlər. Oradan Allah tərəfindən göndərilən Burak adlı ata minən Peyğəmbər (s.ə.s.) ilə birlikdə göyə yüksəlirlər. Allahın səmada var etdiyi bütün mərtəbələri, mövqeləri gəzirlər, görürərlər. Boğaz deyilən aləmin bir mövqeyinə gəlirlər. Orada Cəbrayıł:

Ey Allahın Elçisi, Ey Həbib, Ey dostum bundan sonra yoluna tək davam edəcəksən. Mənə verilən icazə bura qədərdir, səninlə birlikdə davam et-səm həlak olaram, deyir. Ayrılarlar. Hz. Məhəmməd (s.ə.s.) yoluna tək davam edər. Kitabların, ayə və hədislərin bildirdiyinə görə, Peyğəmbər (s.ə.s.)imiz bir aypara halindəki ayın iki ucu qədər Allaha yaxınlaşar. Onunla vasitəsiz olaraq danışır və geri döner. Cəbrayılın gözlediyi yerə gələr, birlikdə yenə yer üzünə enərlər. Bütün bu hadisələr ağlın və məntiqin qəbul edə bilməyəcəyi bir zaman içində reallaşar, olub bitər.

Beş vaxt namaz, bu gecədə fərz qıl-

*Merac hadisəsinin  
reallaşlığı gecə müsəl-  
manlar tərəfindən  
Qədr gecəsindən sonra  
ən müqəddəs gecə  
sayılmış və bu gecənin  
ibadətlə əhyası  
ənənələşmişdir.*

inmiş, Bəqərə surəsinin imanın əsaslarını və dua cümlələrini ehtiva edən son iki ayəsi təbliğ edilmiş və şirk qoşmayan hər kəsin cənnətə girəcəyi müjdəsi verilmişdir. Bu gündə, ümumiyyətlə Müsəlmanlar dua edər, təsbeh çəkər və Yasin surəsini oxuyarlar. Və ya məscidlərdəki Proqramlarda iştirak edərlər. Merac hadisəsinin reallaşlığı gecə müsəlmanlar tərəfindən Qədr gecəsindən sonra ən müqəddəs gecə sayılmış və bu gecənin ibadətlə əhyası ənənələşmişdir.



# ƏZRAİL ONUN SÖYLƏDİYİNDƏN DƏ GÖZƏLMİŞ

Bir gün xərçəng xəstəliyinə düşən çar olmuş gənc bir qadın xəstəxanaya gəlir. Qadının 35 yaşı vardır. İş qadınıdır. Qadında döş xərçəngi xəstəliyi vardır. Baş həkim bu yeni xəstəsinə xüsusi bir qayğı göstərir. Dərdi verən Allah, şəfasını da verər demisdir. Gənc qadın tez bir zamanda yaxşılaşır. Ancaq bu qadın da digər xərçəng xəstələri kimi ilk beş illik müddəti sağlığına diqqət etməlidir. İlk müalicənin arasından dörd il keçir. Xəstəliyin müşahidəsi olduqca yaxşıdır. Gənc qadın da özünü çox yaxşı hiss edir. Bir gün konfransqa qatılmaq üçün başqa bir yerə getmək məcburiyyətində qalar. Həkimindən icazə istəyər. Qış olduğu üçün həkimi ancaq təyyarə ilə getməyinə icazə verər. Lakin bilet tapa bilmədiyi üçün avtobusla getməli olur. Avtobus qəza edir və altı saat qarda qalır. Elə nə olarsa o anda olur. Qısa bir müddətdən sonra xəstəlik sümüklərinə və ağ ciyərinə yayılır. Xəstəlik qadının qız sümüklərinə də təsir etdiyindən qadın yeriye bilmir. Xəstəliyin ağ ciyərinə də təsiri səbəbi ilə davamlı olaraq oksigen cihazından istifadə etməyə başlayır və söylədiyi hər sözdən sonra o cihazı ağızına taxaraq nəfəs alma məcburiyyətində qalar. Həkim tez-tez onun evinə gəlir. Ömrünün yazılı göz açıb, örtənə qədər gəlib keçən bu soylu qadın ömrünün son



gündərinin birində çətinliklə danışaraq: "Həkim, mən sizdən incimışəm". Həkim də səbəbini soruşduqda: "Siz dindar bir insanmışsınız. Nə üçün mənə də Allahı, ölümü və axırəti izah etmirsiniz?", -deyir.

Qadının dini inanclarının zəif olduğunu bilən həkim, bu təklif qarşısında nə deyəcəyini bilməz. Onu üzməməyə çalışaraq: "Həkimlərə yetişmək asandır,

*pulu cibinə qoydunmu istədiyin xəstəliyə əlac tapa bilərsən. Ancaq iman müalicəsi üçün qəlbdən istək duyulnisiniz*”, -deyir. Danışmağa taqəti olmadığından: “*Mən o istəyi duyuram*” mənasında başını yelləyir. Artıq ümidsiz bir tibbi müalicənin yanında sonsuz həyatın və səadətin resepti olan iman dərsləri başlayır və son günlərini yaşayan qadın üçün bu dərslər “*sürətləndirilmiş təhsilə*” çevrilir. Yaralı ruhuyla həkimin dediklərini dinləyir. Təpədən dırnağa sevgi yağışları süzülən bir pəri kimi dir. Son günlərinin birində: “*Həkim mən ölkən nə söyləməliyəm?*” Həkim: “*sənin vəziyyətin başqalarından fərqli olduğu üçün şəhadət gətirmək sənə uzun ola bilər. O an gəldiyində “Məhəmməd” (s.ə.s.) de, kifayətdir*”. O haliyla təbəssüm edərək başını yelləyir.

Bu nəcabətli qadında bütün zadəgan ruhlarda olduğu kimi ağrınının dinləndirilməsinə mane olan bir utanma duyğusu varsa da çox iztirablı olduğu halından bəllidir. Onun üçün ona davamlı yuxu iynəsi vurulur yardımğa çalışırlar. Bir iş səyahəti səbəbi ilə həkim qadının evinə baş çəkə bilmir. Qayıtdığı gün anası zəng edir: “*Qızım bir həftədir iynə vurdurmur, sabahlara qədər sizlayıb durur və çox iztirab çəkir*”.

Həkim dərhal qadının evinə gedir. Qadın ağrilar içində qırılır. Həkim iynəni vurdurmamasının səbəbini soruşur. Aldığı cavab çox heyrətləndiricidir: “*Əgər iynənin təsiri ilə yuxulu ikən ölsəm son nəfəsədə Məhəmməd deyə bilməsəm, nə olacaq?*”

Həkim donub qalır. Bu zaman həkimdən istixarə yatmasını istəyir və

əgər daha vəfatına bir neçə gün varsa son gün oyaq qalacaq şəkildə iynə vurulmasını qəbul edir. Həkim son günlərini yaşayan bu nurani qadının arzusunu qəbul edər. O gecə yuxusunda çərşənbə axşamına qədər yaşayaçığına dair əlamətlər görür. Sabahı gün: “*Heç qorxma, iynəni vurdura bilərsən*”, -deyir.

Qadın bu vida əlaməti daşıyan bu son görüşməsində son sualını soruşar:

“*Həkim, Əzrail mənə necə görünəcəkdir?*”


“*Qızım, o, bir mələk deyilmə? Heç fi-kirləşmə, sənə gözəl bir şahzadə kimi görünəcəkdir*”.

Həkim çərşənbə axşamı qadının ağrılaşlığı xəbərini alınca, dərhal xəstəsinin evinə qaçsa da artıq çox gecdir. Qadın sanki mələklər bir başqa aləmdə yuyub da özünü geri dünaya göndərmişlər kimi ağ örtülər arasında nurani bir şəkildə zadəganlığın və inancın ucalığında yatmaqdadır. O səssiz və sakit yatışında möhtəşəm bir görkəm vardır.

Xidmətçi qadın: “*Həkim bilirsiniz mi, bu evdə bir az əvvəl bir möcüzə yaşandı. Xanım bir saat əvvəl oksigen cihazını çıxarıb atdı və yataqdan qalxması mümkün olmadığına baxmayaraq, qalxıb dəstəməz aldı, iki rüükət namaz qıldı. Bütün ev xalqı heyrətdən donub qaldıq. Və kəlimeyi-şəhadət gətirərək yenidən yatağına uzandı və son sözlərini söyləyərək gözlərini yumdu: “Həkimə salam söyləyin, Əzrail onun söylədiyindən daha da gözəlmüş*”, -dedi.

**Rəbbim bu inanla yaşamağı hər birimizə nəsib etsin. Amin!**

# KƏSKİN BRONXİT



**Kəskin bronxit normal və ya subfebril bədən temperaturu, öskürək, döşdə xoşagalmaz hissələrlə halin qısa müddətli (2-3 gün) pisləşməsindən tutmuş, qızdırma, irinli bəlgəm ifrazı ilə öskürək, təngnəfəslik, leykositoz və EÇS-nin artması ilə ağır xəstəlik şəklində qədər olan dayışıklılıqlarla keçir.**

**K**əskin bronxit-traxeobronxial sistemin diffuz kəskin iltihabi prosesidir.

Xəstəliyi viruslar (qrip, paraqrip, adenoviruslar və s.), bakteriyalar (stafilokokklar, strepfokklar, pnemokokklar və s.), fiziki və kimyəvi faktorlar (quru, soyuq, qaynar hava, hidrogen sulfid, ammonyak və digər zəhərli maddələrin buxarları ilə nəfəsalma və s.) törədir.

Xəstəlik çox vaxt kəskin rinit və laringit fonunda baş verir. Yüngül formada quru qıcıqlandırıcı öskürək, döş sümüyü arxasında göynəmə, zəiflik əlamətləri xəstəni narahat edir. Bədən temperaturu ya subfebril, ya da normal olur.

Orta ağırlıqlı formada ümumi zəiflik, quru, güclü öskürəklə bərabər tənəffüsün çətinləşməsi, təngnəfəslik, döş qəfəsinin aşağı hissəsində ağrılar, halsızlıq, əzginlik olur. Tədricən quru öskürək yaş öskürəyə çevrilir.

Ağ ciyərlər üzərində sərt tənəffüs, quru və yaş xırıntılar eşidilir. Bədən temperaturu bir neçə gün subvebril qalır.

İltihab prosesi bronxların daha xırda şaxələrinə yayıldıqda kəskin bronxiolit-yəni ağır forma inkişaf edir.

Kəskin bronxiolitə çox vaxt uşaqlarda rast gəlinir, lakin böyüklərdə də, xüsusən qocalarda müşahidə edilə bilər. Bəzi hallarda bu ağır xəs-

təlik çoxlu kontingentin uzun müddət şaxtalı havada qalması ilə əlaqədar olaraq kütləvi xarakter ala bilər. (ağ ciyərlərin “**üşütməsi**”)

Kəskin bronxitlərin klinik əlamətləri hansılardır? Üzün selikli qişalarının sianozu, burun, qulaqlar, el və barmaqların akrosianozu, təngnəfəsilik (tənəffüsün tezliyi dəqiqədə 40-50 olur)

Tənəffüs səthidir, tənəffüs aktında köməkçi əzələlər iştirak edir.

Selikli xarakterdə cüzi bəlgəm ifrazı ilə azacıq öskürək müşahidə edilir. Bədən temperaturu 38-39-dərəcəyə qədər yüksəlir.

Rentgen müayinəsində ağ ciyər şəklinin başlıca olaraq ağ ciyərlərin aşağı hissəsində azacıq güclənməsi və ağ ciyər köklərinin genişlənməsi aşkar edilir.

Bronxiolitin gedisi ağırdır. Xəstəlik 1,5-2 ay davam edir. Xəstəlik qocalarda və ürək-damar çatmamazlığı simptomları olan xəstələrdə, xüsusilə ağır keçir.

Kəskin bronxit normal və ya subfebril bədən temperaturu, öskürək, döşdə xoşagəlməz hissərlə halın qısa müddətli (2-3 gün) pisləşməsindən tutmuş, qızdırma, irinli bəlgəm ifrazı ilə öskürək, təngnəfəsilik, leykositoz və EÇS-nin artması ilə ağır xəstəlik şəklinə qədər olan dəyişikliklərlə keçir.

Əksər hallarda kəskin əlamətlər həftənin sonuna keçib gedir, lakin bəlgəm ifrazı ilə azacıq öskürək 10-14 günə qədər davam edir. Xarici tənəffüsün göstəricilərinin normallaşması ilə tam sağalma orta hesabla

ikinci həftənin sonu, üçüncü həftənin əvvəlindən başlayır.

Xəstələrin bir çoxunda uzun sürən gediş və xroniki formaya kecid müşahidə edilir ki, bu da düzgün müalicənin olmaması ilə əlaqədar ola bilər.

Toksiko-kimyəvi etiologiyalı kəskin bronxitlər daha ağır keçir. Xəstəlik əzabverici öskürəklə başlayır. Selikli və qanlı bəlgəm ifrazı olur. Tezliklə bronxospazm inkişaf edir. (nəfəsvermə uzanır, bu fonda quru, fitverici küylər eşidilir.) Təngnəfəsilik, boğulma tutmaları proqressivləşir.

Rentgen müayinəsində ağ ciyərlərin kəskin emfizeması əlamətləri olur.

Kəskin toz bronxitləri də ağır formalara aiddir. Öskürəkdən başqa (əvvəl quru, sonra yaş olur) təngnəfəsilik, selikli qişanın sianozu qeyd olunur. Sərt tənəffüs, quru xırıntılar olur.

Xəstəliyin müalicəsi çox vaxt evdə aparılır. Xəstə ətraf mühütün hərəkətinin kəskin dəyişməsindən qorunmalıdır. Qızdırımlı dövrdə yataq rejimi tətbiq edilməlidir. Xəstə sutkada 2,5 litrə qədər maye qəbul etməlidir. İsidilmiş, qələvi mineral sular, balla, müxtəlif mürəbbələrlə (moruq, zoğal, qara qarağat və.s.) çay içməlidir.

Xəstəliyin ağırlıq dərəcəsinə uyğun olaraq iltihab əleyhinə dərmanlar, vitaminlər və s.-dən istifadə olunur. Bununla bərabər bəlgəmin durulaşması üçün, əzabverici öskürəyi saxlamaq üçün, bronxospazm və başqa simptomlar üçün də müvafiq tədbirlər görülməlidir.



# QARĞIDALI SALATI

## Ərzaqlar:

- 1 qutu ton balığı konservi (160 qr)
- 1 stəkan qarğıdalı konservi
- 1 ədəd soğan (kiçik)
- 1 ədəd təzə göy soğan
- 1 ədəd qırmızı bibər
- Yarım ç/q. duz

## Hazırlanması:

Baş soğan yarım dairə şəklində doğranır, yarım ç/q duz ilə ovulur. Təzə göy soğanın sadəcə göy olan hissəsi doğranır. Qarğıdalı, doğranmış qırmızı bibər, göy və baş soğan bir qabın içində tökülmür. Üzerinə balıq konservi, qırmızı pul bibəri və

duz əlavə olunur. Bütün ərzaqlar əzilmədən qarışdırılır. (konserv balığın yağı salat üçün kifayətdir) Hazır olduqdan sonra süfrəyə verilir.

**Nuş olsun!**



# POMİDOR ŞORBASI



## Ərzaqlar:

- 8 yemək qaşığı duru yağ
- 8 yemək qaşığı un
- 3 ədəd yetişmiş pomidor
- 3 yemək qaşığı pomidor tomatı
- 2 stəkan süd
- 9 stəkan ət suyu
- 3 çay qaşığı duz
- Holland pendiri

### **Hazırlanması:**

Un yağda qızarana qədər qovrulur. Rəndələnmiş pomidor və tomatı da əlavə edərək 5 dəqiqə bişirilir. Sonda

süd və ət suyu qatılır, duz əlavə olunur və daşana qədər qaynadılır. Süzüldükdən sonra bir az daha qaynadılır. İsti-isti süfrəyə verilir.

**Nuş olsun!**

# **MANNA TORTU (İRMİK)**

### **Ərzaqlar:**

5 stəkan süd  
1,5 stəkan şəkər tozu  
1 stəkan manna  
1ədəd rəndələnmiş limon qabığı  
100 qr marqarin  
1 vanil  
Rəngləmək üçün istədiyiniz rəngdə qida boyası

üçün qaşığın arxasını isladaraq istifadə edə bilərsiniz. Sonra qabın üzərini qoruyucu paketlə örtüb soyuducuya qoyun. Hazır olduqdan sonra qabı böyük bir boşqabın içində tərs çevirin. Sonra dilimləyərək süfrəyə verə bilərsiniz.

**Nuş olsun!**

### **Hazırlanması:**

Qazana südü, şəkər tozunu, limonu, mannanı töküb qarışdırın. Sonra ocağa qoyun qatlaşana qədər bişirin. Qazanın dibinə yapışmamasına diqqət edin. Ocaqdan götürdükdən sonra vanili əlavə edin. Mannanı 3 ayrı-ayrı qaba eyni miqdarda tökün. Birinə çəhrayı, biri sadə, birini də kakao qataraq qarışdırın. Tort qabını əvvəl sudan keçirin. İlk olaraq çəhrayı rəngi, sonra sadə rəngi, ən sonda isə qəhvəyi rəngi tökün. Mannanı qaba yaxşıca yerləşdirin, bunun



# FAYDALI MƏSLƏHƏTLƏR

\*Krantlarınızın parlaq olmadığını isteyirsinizsə, kranta bir paket bağlayın və içini sirkə ilə doldurun. Bir az saxladıqdan sonra yaxşıca durulayın. Krantlarınızın parlaqlığını görəcəksiniz.



\*Evimizin gözəl ətir saçması üçün lampalarımızın üzərinə işlətmədiyimiz ətir və ya xud vanil sürtsək, lampalarımızı işıqlandırıqda xoş ətirli qoxular yayılacaqdır.

\*Başınız ağrıyırsa bir neçə ədəd qəhvə çeyirdəyinə limon suyu sixin və yavaş yavaş yeyin.



\*Farforlu qablardada incə bir şəkildə meydana gələn çatları aradan qaldırmaq üçün qabları böyük bir qazana qoyun və üstünə çıxana qədər süd tökü. Qazanı vam odda qoyaraq +45 dəqiqə südü isidin. Qablardakı incə çatlar süddəki zülal ilə qapanacaqdır.

\*Yumurtaları qaynatığınızda içində nəlbəki qoysanız çatlamasının qarşısını alarasınız.



\*Dişlərinizi təmizləyərkən ciyəleyi əzin diş fırçasının üzərinə qoynu. Diş ətlərinizi kompres edin. Sonra dişlərinizi fırçalayın.



\*Arı, ağaçqanad kimi

həşəratların sancdığı yerə qəndi isladin və əlinizlə basdırın. Həm zəhərini çəkir, həm də qasıınmanın qarşısını alır.



\*Toyuq əti tez xarab olan qidalardandır. Müşteriyə çatdırılana qədər gigiyenik şəraitdə saxlanılması zəruridir. Nəzarət altında kəsildikdən son-

ra xarab olmaması üçün -40 C-də saxlanılmalıdır. Toyuq əti alicilar tərəfindən alındıqdan sonra ən az bir gün saxlanılmalıdır. Dərhal istifadə olunmayacaqsa toyuq plastik paketlərə bükülüb soyuducunun buzluğunda saxlanılmalıdır. Bu cür ətlər +180 C-də 3 ay saxlanıla bilər. Toyuq əti taxta üzərində doğranmamalıdır. Qara ətdən fərqli olaraq mikroorqanizmlərə qarşı daha dayanıqsız olan toyuq əti mərmər və ya xud plastik üzərində doğranmalıdır.



\*Siqaret qoxusunun qarşısını almaq üçün həmin yerdə şam yandırın.

# CƏMIYYƏT İÇİNDƏ DAVRANIŞ QAYDALARI

Xəstəxanaya xəstə ziyyarətinə getdikdə xəstəxana qaydalarına riyət etməliyik. Həkimlərin icazə vermədiyi xəstələrlə görüşmək, icazə verilməyən otaqlara girmək üçün məcbur etməməliyik.



Evdə üzərimizə düşən vəzifələrimizi etməliyik. Öz otağımızı yiğişdirməli, evi səliqəli və nizamlı saxlamağa diqqət etməliyik. Ev işlərində ana-mızə kömək etməliyik.

Ana-atamızın və ya qardaş-bacımızın otağına girərkən qapını döyməli, "Gəl" sözünü duyduqdan sonra içəri girməliyik.

Ana və atamıza itət etməliyik. Onların söylədiklərini yerinə yetirməli, nəsi-hətlərini dinləməliyik.



Evin içində qaçmaq, tullanmaq, hoppanmaq, top oynamamaq qonşuları narahat edər. Çevrəmizi narahat edən davranışlardan uzaq durmalıyıq. Pilləkənlərdə yüksək səslə danışmaq da qonşularımızın dincliyini pozan bir davranışdır.



Qardaş-bacılımız, ana və atamızə aid xüsusi əşyaları qarışdırma-malıyıq. Sahibindən icazə almadan başqasına aid əşyalarдан istifadə etməməliyik.

Qonşularımızla yaxşı davranışmalı, oturduğumuz məhəllə, bina qonşularımızı tanımlı, qarşılaşdığımızda salam verməli, sevinc-lərini və kədərlərini bölüşməliyik.



# AXMAQ QUŞUN BAŞINA GƏLƏNLƏR

**A**xmaq bir quş çayırlıqda dolasırdı. Orda bir ovçu tələqurmuş, tələnin içində də bir neçə dənə buğda töküb və kənarda yarpaqların, otların arasında gizlənib gözləyirdi.


Quşcuğaz yaxınlaşaraq onun ətrafında dolanmağa başladı, adamın beləcə yarpaqlara bürünməsi ona qəribə gəldi.

- "Sən kimsən? Niyə belə yaşıllara bürünmüsən, tak-tənha bir yerdə gözləyirsən, vəhşi heyvanlardan qorxmursanmı?" -deyə soruşdu.

Adam:

- "Mən bir zahidəm. Dünyadan əlimi, ətəyimi üzdüm, belə tənha yerdə otłara, yarpaqlara bürünərək qənaət edirəm", -dedi.

Quş adama çoxlu sual verdi, adam



da cavabını verdi. Nəhayət, quşcuğaz o buğda dənələrini gördü.

- "Bunlar kimindir?", -dedi.

Adam:

- "Bunlar mənə kimsəsi olmayan bir yetimin əmanətidir", -dedi.

Quş:

- "Çox acmışam icazə versən bunlardan yeyərdim, çünki mənim ehtiyacım var, zəruri hallarda leş yemək belə mübah olur", -dedi.

Adam:

- "Bu buğdaları mənə, məni əmin bildikləri üçün əmanət etdilər, yetim malı halal olmaz", -dedi.

Quş çox ac idı:

- "Ey zahid, icazə ver bu buğdaları yeyim, acıdan ölürməm", -dedi.

Adam:

- "Zərurət haqqında özündən fitva verdin, hətta zərurətin olsayıdı belə, geri çəkilməyin, haramdan uzaq durmağın daha yaxşıydı", -dedi.

Quşun dayanmağa taqəti qalmamışdı, böyük bir iştahla buğdalara hücum etdi, onları yeməyə başladı. Başlamasına başladı, amma tələyə də yaxalandı. Xilas olmaq üçün çırpınarkən öz-özünə:

- "Saxtakarlığın, yalançıların əfsunalarına inanan belə olur", -deyirdi.

Bunu eşidən adam:

- "Xeyr, elə deyil, haqsız yerə yetim malını yeyənlərin, gözlərini hirs bürüyənlərin sonu budur", -dedi.

# “Aydınlığa doğru”nun Xaçmaz görüşləri



“Aydınlığa doğru” milli-mənəvi dəyərlərin qorunması ictimai birliyi 5 mart 2010-cu ildə keçirdiyi “Müasir cəmiyyətdə qadın şəxsiyyəti” mövzusunda konfransın vəzifələri çərçivəsində və konfransdan irəli gələn məsələlərlə bağlı 1 iyun 2010-cu ildə Xaçmaz rayonunun ziyalı xanımları ilə görüş keçirmişdir. Görüşün programına həmçinin “Pətək” uşaqların mənəvi tərbiyəsi ictimai birliyi üzvlərinin Xaçmaz uşaqları ilə, “Qadın və tərəqqi” və “Damla” ictimai birləşmənin rayon ictimaiyyəti ilə görüşləri də daxil idi.

Xaçmaz şəhər parkı öündə başlayan görüşü Sevinc Əsgərovnanın sədrlik etdiyi “Pətək” ictimai birliyinin uşaqları və müğənni Samirə açıdlar. “Pətək” ictimai birliyinin Xaçmaza səfəri Uşaqların Beynəlxalq Müdafiəsi Gününə xüsusi bir rəng qatdı. “Qadın dünyası” qəzetinin Xaçmaz uşaqları arasında keçirdiyi “Ən yaxşı şeir, mahni və təsviri-sənət nümunəsi” müsabiqəsi yerli əhali və qonaqlar tərəfindən böyük maraqla qarşılandı.

“Qadın və tərəqqi” və “Damla” ictimai birləşmənin əməkdaşları ehtiyacı olan 160 ailəyə ərzaq yardımını payladılar və 4 nəfərə əlil kolyaskası təqdim etdilər. “Damla” ictimai birliyinin sədri Nigar Abdullayeva rəhbərlik etdiyi qurumun işindən söz açaraq dedi ki: “Xeyriyyə qurumu olaraq ağır xəstə uşaqlara, təcili tibbi əməliyyata, davamlı müalicəyə ehtiyacı olan imkansızlara ünvanlı yardım göstərir, şəffaflıq prinsipinə əsaslanan fəaliyyətimizdə sponsor köməyinə müraciət edir, yardıma ehtiyacı olanlarla yardım edənlər arasında körpü yaradırıq. Bunun müqabilində həm də xalqımızın qədim ənənəsi olan yardımlaşma və xeyriyyəçilik işini dirçəltməyə çalışırıq.”

Səfərin əsas hissəsini təşkil edən konfrans günün ikinci yarısında dəyirmi masa arxasında başladı. Konfransın devizi - “Sən diqqət mərkəzindəsən” - artıq görüşün mahiyyətini və qayəsini açıqlamış olur. Regionlarda yaşayan qadınlarımızın problemləri, onların öz konstitusiya hüquqlarından nə dərəcədə istifadə etmələri, milli dəyərlərimizin qorunması, ümumiyyətlə, maarifçilik görüşün gündəliyində duran məsələlərdən idi. Görüşdə məhz Xaçmaz qadınlarını narahat edən problemlər də ön plana çıkmışdı.

Xaçmaz rayonunun ziyalı qadınları ilə keçirilən görüşdə millət vəlkili Lalə Abbasova, Azərbaycan Respublikasının Ailə, Qadın və Uşaq Komitəsinin sədri Sədaqət Qəhrəmanova, fəlsəfə elmləri doktoru, professor Rəfiqə Əzimova, “Aydın-

lığa doğru” ictimai birliyinin təlim-tədris şöbəsinin rəhbəri, Azərbaycan Rəssamlar İttifaqının üzvü, heykeltəraş Aytən Mehdiyeva, fəlsəfə elmləri doktoru Rəna Mirzəzadə aktual məsələlərdən söz açaraq, gənc nəslin tərbiyəcisi olan qadınlarımızın problemlərindən danışdır.

Konfransı giriş sözü ilə “Aydınlığa doğru” milli-mənəvi dəyərlərin qorunması ictimai birliyinin sədri Solmaz Əmirli açdı. Görüşdə söz alan Sədaqət Qəhrəmanova dedi: “Cəmiyyətin aparıcı qüvvəsi qadınlardır. Biz öz vacibliyimizi dərk edib anlamalıyıq ki, niyə diqqət mərkəzindəyik. Əsas olan hansısa vəzifə sahibi olmağın deyil, əsas olan yaxşı vətəndaş olmayındır.”

Sonra söz millət vəkili Lalə Abbasovaya verildi. “...Əgər səhhətimizdə problemlər varsa, deməli nəyisə düz eləmirik, günah işləyirik. Hər bir qadın dünyaya uşaqlıq təşviq etməyi istəyir. Hər bir qadın qədər, nə dərəcədə məsuliyyətli olduğunu da dərk etməlidir” - deyən Lalə xanım bunu da vurğuladı ki: “Ancaq güclü kişi qadına öz potensialını açmağa kömək edə bilər...”

Fəlsəfə elmləri doktoru Rəna Mirzəzadə isə mənəvi dəyərlərimizə olan münasibətimizdən danışaraq belə söylədi: “...Milli-mənəvi dəyərlərdən danışarkən hər şeydən öncə öz daxili mənəviyyatımıza fikir verməliyik. Dəyərləri itirməyimizin əsas səbəbi - laqeydiliyimizdir. Gəlin qutabımızı “maqdonaldslara” dəyişməyək!...”

Heykeltəraş Aytən Mehdiyeva bütün problemlərin başında cahilliyyin durduğunu, cəmiyyətimizdə maariflənmə və maarifləndirmə işinin çox aşağı səviyyədə olduğunu, “Aydınlığa doğru”

ictimai birliyinin bu problemin aradan qaldırılması yönündə fərqli layihələr həyata keçirdiyini söylədi. Birliyin nəzdində “Oxu” məclisinin fəaliyyət göstərdiyini deyən Aytən xanım onu da qeyd etdi ki: “...Cəmiyyətimiz o dərəcəyə çatıb ki, qulaqcıqla gəzmək çox adı, avtobusda, metroda kitab oxumaq isə qeyri-adi bir hala çevrilib...”

Diskussiyada olduqca fəal iştirak edən Xaçmaz qadınları öz problemlərini dilə gətirərək, onlardan çıkış yollarını da söylədilər. Xaçmazlı xanımlar paytaxtın ziyalı xanımlarına olan gileylərini də gizlətmədilər. Onlar söylədilər ki: “...Paytaxt qadınları müəyyən maraqlı tədbirlər, effektiv görüşlər keçirmək imkanına malikdirlər, biz – region qadınları isə bu imkanlardan məhrumuq...” Xaçmazın ziyalı xanımları belə görüşlərin vaxtaşırı keçirilməsi arzusunda olduqlarını bildirdilər.

Fəlsəfə elmləri doktoru Rəfiqə Əzimova konfransa yekun vuraraq, “Aydınlığa doğru” ictimai birliyinin mart konfransının bölgelərdə il boyu davam etdirilecəyini açıqladı, hər görüşdə qaldırılan problemlərin yerlərdə vaxtında həll edilməsinin vacibliyini qeyd etdi və Xaçmazdan yeni görüşlər ümidi ilə ayrıldığını söylədi.

